

DILONGI NA ZULU YA MOISE



Mbote mingi. Nzambi sakumuna nge, Mpangi Neville. Mbote, bankundi. Mu fwana kutala ntangu nionso kana ya kele suka to nkokila. Mbote, mu ke na kiese na kuvwanda awa na suka yayi. Mwini kele ngolo, mpe beto me kuzwa kuyamba mosi ya tiya. Beto kele dyaka ve na ntangu ya printemps; beto kele na été mpe hiver awa, mutindu yina ve? Bima nionso ke monana ya kusungama ve, na mutindu nionso.

² Mbote, yina me sala ti mu kwisa na manima ya ntangu, mu—mu vwandaka sukula yinzo. Mpe mu vwandaka na kidi-kidi mpe na nzutu mpasi na suka yayi. Mu vumbukaka na ntangu ya mbote, kasi mu zabaka ve ti kento ke vwandaka na bisalu mingi ya kusala, bawu fwana kukubika bana tatu mpe kunata bawu na lukolo ya Lumingu. Oh, la la! Ya kele na bima mingi ya kusala kulutila yina mu vwandaka banza kusala. Mpe mu banzaka, “Mbote, ntangu yayi. . .” Mazono na nkokila mu vwandaka sala, mpe—mpe mu—mu me kwiza na bilanga ya kumwangisa nsangu. . . ?. . . Oh, ya kele ve mpasi na kuzwa bisadi? Hum! Mu pesaka ba-dollars makumi tanu na sabala mosi samu muntu kukeba bébé, mpe muntu ve zolaka kusala yawu.

³ Muntu mosi sonikaka fyoti na zulunale ntama mingi ve. Na yina, yayi me fwanana ve na yayi. Yandi tubaka ti yandi vwandaka na kizunga yina kuna, mutindu ya muntu mosi ya politiki kuna na Kentucky, yandi tubaka ti yandi vwandaka na makesa bambala zole, yandi lwalaka mbala tatu, mutindu hero, yandi zingaka luzingu ya mwisi-ntoto na kizunga ya yandi, yandi salaka bima, vulusaka baluzingu ya bana zole, mpe mosi na masa mpe yankaka na kima yankaka, mu me zimbana yina yandi salaka. Mpe na nsuka yandi banzaka, mbote, ba fwana tula ndonga na kizunga, mpe yandi pesaka nkumbu ya yandi. Mpe ntangu yandi salaka yawu, na kati ya bantu nkama mosi ya mafunda, bantu tanu votaka yandi. Yandi yufulaka shérif kana yandi lendaka kuzwa munduki mosi ya tiya samu na kuvwanda na lukengolo ntangu yandi ke basika na kizunga, yandi tubaka, “Ya kele boma na kuzinga na mbanza.” Yandi vwandaka ve na bankundi mingi samu na kusadisa yandi na kubasika na mbanza. Yina kele kuvutula matondo ya ba-Américain, na yina, mutindu yina ve? Ya kieleka. Na Amérique, mingi beno ke sala yawu, mingi ba ke vingila ti beno sala. Ya kieleka, mingi ba ke vingila ti beno sala.

⁴ Mbote, mu ke zola kusikisa beno na suka yayi na mutindu yinzo-Nzambi ke monana bukente mpe kitoko. Mpe ntangu mu kwisaka, ba zibulaka kielo mosi kuna samu na bantu kuluta mbote. Na yina ya kele kieleka kitoko, na bayina kele na conseil ya ba-administrateur mpe me sadisa na dibanza yayi. Yina

vwandaka kieleka kitoko mingi, mpe ya kele kisalu mosi ya kitoko mingi. Mu banza ti Mpangi Hall, kana mu me zimbana ve, me sala yawu. Ya kele kieleka kisalu ya mbote.

⁵ Ntangu yayi, ntangu fioti me luta, kasi beno zaba mutindu bantu ya busantu kele. Beno me mona, ba kele ve na ntangu yina ba me kubika, beto kele na yawu, Mpangi Slaughter, Mpangi Deitsman? [Bampangi mpe bantu yankaka me tuba, “Ve.”—Mu.] Bima nionso kele kaka mutindu beto ke baka yawu.

⁶ Mu vwandaka na balukutakanu ya kitoko mingi kuna na Sud! Kasi mu lendaka tuba kaka fioti mwa bilumbu me luta. Mu longaka bangonda yiya, ya kifuluka, mpe mu vwandaka ve na ndinga mingi samu na ku—kuniunguta. Mu vwandaka sala kaka bidimbu na kento ya munu, beno zaba, samu na yina mu vwandaka zola, mpe ya ke monana mutindu. . . Mpe na manima ya yina, mu vutukaka awa kisika météo ke vwandaka fioti ya luvunu, (na yina, kilumbu mosi ya ke vwanda madidi mpe kilumbu yankaka mwini ya ngolo), mu me kuzwa grippe ya kieleka. Mpe mu me telama, mwa bilumbu me luta, mpe mu me banda dyaka. Mpe na yina beto ke vutula matondo na Mfumu ya mbote, na yina, samu na bumbote ya Yandi mpe mawa samu na beto, mpe—mpe wapi mutindu Yandi vwandaka mbote. Beto vwandaka na balukutakanu ya kitoko kuna, mpe Mfumu sakumakana beto mingi, na mutindu ya kulutila.

⁷ Mpe mazono na nkokila, pene-pene ya kati-kati ya mpimpa, Mpangi Wood bokilaka munu kuna na yinzo ya yandi, Mpe Mpangi Arganbright na allo-allo, zolaka ti mu banda na Suisse. Na yina, ya kele bima mingi ya kusala samu na kiboba ya bakala.

⁸ Na yina, ntangu yayi, lukutakanu ya kulanda ke banda na kilumbu ya kumi na mosi na ngonda ke kwisa, na Cadle Tabernacle na Indianapolis. Na—na Cadle Tabernacle na Indianapolis, kubanda na kilumbu ya kumi na mosi tii na kilumbu ya kumi na tanu. Na manima, katuka kuna, kuna na—na Minnea- . . . Minneapolis; katuka Indianapolis tii na Minneapolis, na Bantu ya Mumbongo ya Baklisto.

⁹ Ntangu yayi mu banza ti Mpangi Neville me bokila munu, mpe mu zola kulakisa ya munu. . . samu na kuvutula matondo na yandi mpe na trio Neville yina me kwisa mpe yimba samu na munu na matanga yayi, kisika mu twadisaka lukutakanu mazusi. Mpe na lombaka Mpangi Neville; ya vwandaka ve na bayimbi, na dibuta ya Liddick; ntangu Tata Liddick vutukaka na Yinzo na Nkembo. Mpe mu ke ndima ya kieleka. . . kana mwana ya yandi ya bakala, mu ke mona yandi ve awa; mpe mu monaka na ntwala ti ya vwandaka ya lundi. Yandi zabaka ti tata ya yandi vwandaka kufwa, kukondwa kuzwa mpulusu, yandi kwisaka mbangu na yinzo samu na kusosa munu, na ntwala yandi. . . mpe tata ya yandi kuzwaka mpulusu na ntwala yandi kufwa. Na yina kima ya kulutila nene mwana yina ya bakala salaka,

vwandaka kusosa muntu mosi kusambila samu na tata ya yandi na ntwala yandi kwenda. Mpe trio Neville kwisaka kuna mpe yimbaka kitoko mingi samu na bawu.

¹⁰ Mpe na yina Mpangi Neville yufulaka munu kana mu ke longa na suka yayi mpe na nkokila yayi, diaka. Na yina beno zaba, Masonuku me tuba, “Beni lombi mingi samu ti beno . . .” Na yina Mpangi Neville kele kieleka ya kusungama mingi, na bima yayi! Mpe na yina mu ke sala nionso mu lendaka sala.

¹¹ Ntangu yayi, mu me tuba na suka yayi, mutindu ya kele Kilumbu ya Bamama, mpe beto ke zola kulonga na—na bana ya fioti. Mu banzaka suka yayi ke vwanda ntangu mosi ya mbote samu—samu na bana ya fioti. Ntangu yayi mu banza ti kilumbu ya mama . . .

¹² Ntangu yayi, kele na kima mosi ve ya kitoko mingi na zulu ya ntoto, yina beto zaba, kulutula mama ya kieleka, ya kisina. Nzambi sakumuna moyo ya yandi ya kikesa, mama ya kieleka, yina ya kieleka. Kasi beto kele na biyingilu mingi bubu yayi yina—yina ba ke bokila “mama,” yina kele ve mama; bawu kele kaka bakento yina ke na bana, kasi mama ve. Mama yina ya ntangu ya ntama kele yina ke kebaka dibuta ya yandi, mpe yandi ke kwendaka ve na banganda mpe na makinu, mpimpa ya muvimba, ke kunwa makaya, ke kunwa malafu, mpe yandi ke kwisa vutuka na yinzo. Yandi me lunga ve samu na nkumbu yayi ya busantu ya mama. Yandi kele kaka kento, yimeni, yina ke sansaka mwana; kasi mama ve, samu *mama* kele na mbangululu ya mutindu yankaka na yawu. Ntangu yayi mu—mu banza kana beno . . .

¹³ Ntangu yayi, samu na Kilumbu ya Bamama, mu ke zola kutuba munu mosi mbote mingi. Mu kele, munu mosi na mama ya kiboba na bansuki ya mpembe na yintu ya kuvwanda kuna. Mpe mu banza, kilumbu mosi, mbote mingi; kasi konso kilumbu lendaka vwanda kilumbu ya mama, ya kele kaka mbala mosi ve. Mpe ya kele samu na yina bima yayi ya Kilumbu ya Bamama ke na kulandila ntangu yayi . . .

¹⁴ Mpe mu ke mona beto kele kaka bantu fioti, mpe beto me zabana mosi yankaka. Beto me mesanaka, mpe yawu yina beto ke tuba mutindu yayi.

¹⁵ Mu banza ti ba lendaka zitisa mama konso kilumbu mutindu mosi, ya kieleka, mama ya kieleka. Mpe, kasi kilumbu yayi ba ke bokila Kilumbu ya Bamama, kele kima mosi ve na yinza kasi mumbongo ya nene ya buzoba, kaka samu na kubenda bantu mbongo. Mpe ya kele nsoni na mama, Kilumbu ya Bamama, samu mbala mosi na mvula, “Mbote, beto ke kwendaka ve samu na kutala yandi, kasi beto fidisa na yandi mwa kinkuku ya bafololo mpe ya ke sukisa diambu.” Yina kele ve mama! Oh, mawa! Mama ya kieleka kele kento yina beno . . . yina me sansa beno, mpe beno ke zolaka yandi, mpe beno ke tuba na yandi

ntangu nionso. Beno ke lakisa zola ya beno na yandi ntangu nyonso, ya kele ve kaka kilumbu mosi na mvula.

¹⁶ Kasi kaka na ntwala mu banda mwa disolo ya munu, mu ke zola kaka kutuba yayi, mpe kuvutula ya malu-malu... Bayankaka na kati ya beno, mingi na kati ya beno me kufwaka, mingi na kati ya beno me kwendaka kubanda yayi me salama. Ya vwandaka na 1933.

¹⁷ Beno ke mona na zulunale mwa bankokila me luta kisika kento yina kufwaka bakala yina? yandi losaka yandi na nktolo ya yandi mpe vutukaka na manima mpe kwendaka na ntwala na tomabilu ya yandi tii kuna yandi nikumunaka yandi nionso na bala-bala. Mpe ba tubaka, banzonzi tubaka mpe nionso, tubaka, “Yina ke fundisa ve mabanza ya nge?”

Yandi tubaka, “Nzambi mpe munu me lemba mutindu ba ke baka bakento.” Huh! Yinga, yandi kele kiteki. Ya kieleka. “Beto me lemba.” Wapi mutindu yinsi yayi me dinda mingi? Wapi mutindu kisika beto ke kwenda kukondwa lufundusu ya Kinzambi, mu ke kukiyufula? “Nzambi mpe munu”? Kana Nzambi vwandaka ya kubwa na buzoba nionso ba ke tulaka na zulu ya Yandi, Yandi zolaka ve kuvwanda Nzambi, ya kieleka. “Nzambi mpe munu”? Oh! Nzambi kele na kima ve ya kusala na kima ya mutindu yina. Mu ke kumiyufula ntangu yandi ke vwanda kuna na kati ya mpasi, wapi mutindu yandi ke banza samu na yawu na ntangu yina? Oh!

¹⁸ Amérique! Ntangu yayi beno bambuka moyo, kana beno me sonikaka yawu ve, beno sonika yawu. Yayi kele nsamunu ya munu. Beno me mona? Na 1933, ntangu beto vwandaka na balukutakanu kuna na ntangu ya ntama, mu ke kwikila Dibundu ya Klisto kele kuna ntangu yayi, ya vwandaka ya ntama... Ya kele kaka awa, Mpangi Neville, kaka na ntwala kuna. Charlie Kern vwandaka zinga kuna. Yinki ya kele... Orphelinat kuna na Avenue Meigs. Na 1933, mu kuzwaka Ford 1933, mpe biekaka yawu na suka yina na Mfumu. Mpe, na ntwala mu katuka na yinzo, mu monaka vision. Mu me sonikaka yawu, na papié mosi ya ntama ya ndombi yina kele diaka na kati ya Biblia. Mu monaka ntangu ya nsuka ke kwisa.

¹⁹ Mpe, beno, bantu yikwa lendaka bambuka moyo mutindu tomabilu ya 1933 vwandaka? Oh, ba me salaka yawu fioti mutindu *yayi*, mpe ya kumata kuna na manima, mpe ya ke sala angle ya kusungama samu na kunamika piné ya lusalusu. Mu monaka vision, ti, “Na ntwala Nkwizulu ya Mfumu, batomabilu yina ke fwanana na diki.” Bantu yikwa ke bambuka moyo na nsamunu? Ya kele na muntu mosi me bikana awa? Mpangi Seward me kwenda. Mpe mu banza... Ya vwandaka na 1933 ntangu beto vwanda kuzwa balukutakanu awa. Mu banza ti bawu nionso me kwendaka ntangu yayi, kubanda ntangu yina.

²⁰ Mpe mu zabisaka na ntwala, ti, “Amerique, nyalu ya bawu ke vwanda bakento.” Yawu yina yawu kele. Bima nionso ke salama landila Hollywood. Mu kele na mikanda ya dossier ya FBI yina ke sala beno mpasi mingi kana—kana mu tuba na beno, kisika yina. . . Mpe disakuba ya ba-vedette yayi ya cinema, ya kele ve na mosi na kati ya bawu, na mpasi, yina kele ve kento ya kindumba. Mpe FBI me talisa yawu ntama mingi ve. Mu me baka yawu na kati ya dossier ya bawu mosi. Mpe bawu nionso ke basika samu na kuzinga luzingu ya kindumba, mpe ba-vedette yayi ya cinema, yandi me talisa ti, ba kangaka bawu, bayina vwandaka zinga na babakala, samu na ba-dollar makumi zole na tanu mpe makumi tanu ya ba-dollar na mpimpa mosi, na bakala mosi, na Hollywood mpe bisika nionso, ba vwandaka na bayinzo ya bawu mosi mpe babakala kuna kisika ba vwandaka fidisa bawu. Mpe yawu yina beto ke mona, na television, mpe—mpe awa na ba-écran yayi mpe nionso yankaka, mpe ba ke bika bana ya beto kubokila yawu kiteki. Mpe na manima beto ke bokila yina *mama*? Yina kele ntama na kuvwanda mama. Yina kele mvindu. Ya kele kieleka. Mpe kasi ya kele bawu ke pesa ndiatulu bubu yayi. Beto ke bika bawu. . . mutindu ya bilele ba ke lwata, beno tala bakento ya Amerique ke lwata kaka mutindu bawu ke lwata, mpe nionso yina. Ya kieleka. Mpe nzambi ya Amérique kele kento. Yehowa ve; ba me manga Yawu. Ya kele ve samu na *mama* ntangu yayi, ntangu yayi beno tula yawu na lweka, yina kele kima mosi ya busantu beto ke na kuzonzila; kasi mu zola tuba *kento*.

²¹ Mpe, beno bambuka moyo, mu ke samuna ti na ntwala kumwangana ya muvimba, yina mu ke tuba ve ti Mfumu tubaka na munu yayi, kasi mu ke kwikila ti kima mosi ke salama kati-kati ya ntangu yayi mpe kuna na 1977. Ya lendaka kwisa na ngunga yayi. Kasi na kati-kati ya ntangu yayi mpe na 1977, Mu ke samuna ti kubeba ya nene to kumwangana ya muvimba ya ntoto ya muvimba, kati-kati ya ntangu yayi mpe 1977.

²² Mu samunaka yawu, na 1933, mu samunaka ti bakento ke landila kukondwa bumuntu mpe yinsi ke landila kubwa, mpe ba ke landila na kutekama na mama, to mutindu mama mutindu yina, tii kuna ba ke kuma, kento ke kuma kiteki. Mpe na manima ya mwa ntangu fioti, ti, “Amérique ke twadisama na kento.” Beno sonika yawu mpe beno tala kana ya kele ve kieleka. Kento ke baka kisika ya Président to kima mosi, to kisika ya nene, na zulu mingi na Amérique.

²³ Na yina, mu ke tuba yayi na luzitu, bamama, ntangu kento me katuka na kikuku, yandi me katuka na kisika ya yandi. Ya kieleka. Yawu yina kisika ya yandi. Na nganda ya yina, yandi kele ve na kisika. Mpe ntangu yayi, mu ke dasukila bawu ve, kasi mu ke tuba kaka yina kele Kieleka mpe yina Biblia. . . Bakala vwandaka ntete mfumu ya yinzo, kasi yina vwandaka na bilumbu ya Biblia. Yandi kele diaka yawu ve. Yandi kele

marionnette, to yandi kele . . . to ndesi to kima mosi. Mpe ntangu yayi, ve, ba ke zola kukeba bayimbwa, kukanga kubuta, mpe kunata mwa bayimbwa na maboko ya bawu ntangu nionso, na yina beno lendaka tambula mpimpa ya muvimba.

²⁴ Mu ke—mu ke tubila ve bamama. Nzambi sakumuna bawu. Yawu yina ke simbisa yinsi kintwadi ntangu yayi, mwa fioti, ya kele mama ya kieleka, ya mbote, ya busantu, yina Nzambi me vulusa. Ya kieleka.

²⁵ Kasi nsoni mutindu bumuntu ya bakento ya beto kele ya kubwa! Mu kuzwaka kitini ya zulunale mosi, yina mu zengaka na manima ya Mvita yayi ya nsuka ya Yinza ya muvimba, ya zole, yina vwandaka tuba, “Wapi me kwenda bumuntu ya bakento ya Amérique, ti, na manima ya bangonda sambanu na bayinsi ya nzenza, basoda yiya na zulu ya tanu me kufwa makwela na bakento ya bawu, mpe ba me kwela babakala yankaka?” Mpe ba me vingila ve ti bawu vutuka na bayinsi ya nzenza, basoda vwandaka kufwa kuna na bilanga ya bitumba! Mama yina ke sala mutindu yina me lunga ve ti ba bokila yandi mama, nkumbu yina ya busantu. Ve, ata fioti. Na yina ba ke bokilaka munu ntangu nionso “muntu yina ke yinaka bakento,” kasi mu kele ve mutindu yina. Mu banza kento kele kima ya kitoko, mpe mama, kulutila mingi. Kasi bawu fwana vwanda na bisika ya bawu mpe kubaka ve kisika ya bakala, mpe kubaka ve kisika ya Nzambi.

²⁶ Mpe na suka yayi mu kuwaka dibuundu ya santu kutuba, ti, “Mama ke yalaka bambwetete ya Mazulu,” mpe nyonso yayi. Mu lendaka banza ba-Catholique ke salaka mutindu yina na mwense Marie, mpe nionso ya mutindu yina, na yina, kusambila bakento yina me kufwaka, Santu Cecile mpe nionso yankaka, yina kele mutindu ya zulu mingi ya kinganga. Yawu yina ya kele kaka. Nionso yina ke sambila bantu ya kufwa kele kinganga. Na yina, ya kele kaka na Mulombi mosi kati-kati ya Nzambi na muntu, mpe ya kele Klisto Yesu. Ya kieleka. Santu yankaka ve, kima yankaka ve na nganda ya Mfumu Yesu Klisto kele kaka Mosi Yina kele Mulombi kati-kati ya Nzambi mpe muntu. Kasi ntangu mu ke mona mabuundu, ata mpe na manima ya chaire, ba me katula busantu nionso na Klisto mpe ba me pesa yawu na mama, ba me katula busantu nionso, na yina—na yina ba ke banda na yawu mpe ya yawu yina.

²⁷ Na yawu, kasi ya kele diaka na bamama ya kieleka. Nzambi kubaka lukumu! Kaka mutindu mosi ntangu beno ke mona muntu ya luvunu; ya kele na Muklisto ya kieleka yina ke zingaka luzingu. Kisika beno kele na mosi ke kotila beno, beno kele na mosi ke telemina beno. Yina kele kaka kieleka. Mpe ntangu yayi, mama ya mutindu yina mpe mwana ya mutindu yina, beto ke zola tubila ntangu yayi na kati ya Biblia.

²⁸ Ntangu yayi mu ke kukiyufula, bana-babakala yikwa mpe bana-bakento beto kele na yawu awa na suka yayi? Kana

beno me kuwa nsamununu ya Mpangi Neville mazono . . . Bana-babakala yikwa mpe bana-bakento yikwa ke zola kukwisa awa mpe kuvwanda na kiti ya ntwala ntangu mu ke tuba na beno? Beno zola kukwisa awa? Ya kele na mosi, zole, tatu, yiya, bakiti tanu awa; mosi kele awa, ya kele sambanu, mpe mwa bakiti yankaka kuna. Beno ke zola kukwisa na ntwala, bayankaka na kati ya beno bana ya fioti lendaka kwisa kukondwa bamama ya beno, mpe yina me zola kukwisa awa? Kukwisa ya mbote mingi na beno! Bamama me kwisa . . . [Mpangi Neville me tuba, “Ya kele na mingi; mingi kati ya bawu na kivinga ya lukolo ya Lumingu.”—Mu.] Oh, ba kele na kati ya kivinga ya lukolo ya Lumingu. Mbote, ya kele mbote. Beto ke vingila mwa minuti fioti, mpe beto ke landila kutuba, mpe ba ke basika na mwa minuti fioti. Mpe beto ke vukana kintwadi, mwa bameso ya fioti ya ndombi, mpe ya mpembe, ya bleu, awa, mpe—mpe mu ke tuba na mosi na mosi ya bawu. Ntangu yayi, bantu yikwa zola Mfumu? Beno tuba, “Amen.” [Dibuundu me tuba, “Amen!”] Mbote mingi.

²⁹ Ntangu yayi mu zola tuba na bamama mpe bana, mpe ya kele samu na bawu.

³⁰ Na nkokila yayi, kana Mfumu kuzola, mu ke zola kutuba na zulu ya kimangu ya ntete Yesu salaka, mpe wapi mutindu yawu salamaka, mpe na wapi ngolo, mpe yinki Yandi salaka ntangu Yandi salaka ya Yandi . . . Bantu yikwa zaba yinki kimangu ya ntete Yandi salaka? Beno zonza yawu, nyonso kintwadi: “Yandi balulaka maza na vinu.” Ya kele kieleka, kimangu ya ntete Yandi salaka. Ntangu yayi, kana Mfumu kuzola. Ntangu mu vwanda tanga, na suka yayi, ya kwisaka kaka na dibanza ya munu.

³¹ Mu ke mona beto kele na bankundi ya beto ya mbote, Tata mpe Mama Yeker kuna na manima, mu ke kwikila, na suka yayi. Mu me mona bawu ntangu mu me baluka na dikunzi mutindu yayi. Kilumbu yina mu sadisaka kizame mosi; mu fwana landila bakizame ya munu samu na bisalu ya munu na bayinsi ya nzenza. Mpe, ntangu mu me basika, nani mu kutanaka na yandi kasi Tata mpe Mama Yeker, ya kuvwanda kuna na bureau—bureau.

³² Docteur Schoen, na Louisville, mpangi-bakala ya Muklisto ya kieleka. Mu ke tuba na beno, mu me kutana na bakala ya kieleka kuna, ya kieleka yina me kwikila na Nzambi mpe me tula kivuvu ya yandi kuna. Beno zaba yinki? Mu ke tuba na beno. Mu me monaka badokotolo mingi ke kwikila na kubeluka ya Kinzambi kulutila milongi. Ya kieleka. Nge solula na bawu. Yandi tubaka, “Ya kieleka.” Mpe ntangu yandi . . . Ntangu mu kwendaka samu na kukwenda, yandi simbaka munu na diboko, yandi tubaka, “Mpangi Branham, nge ke salaka mingi samu na bantu kulutila yina mu lendaka sala.” Yandi tubaka, “Ya kieleka.” Yandi tubaka, “Nge lenda sadisa bantu ti mu lendaka ve kusimba bawu.” Yandi tubaka, “Ya kieleka.”

33 Mu tubaka, “Mbote, ya kieleka, nge lendaka tunga, to kusungika mukwa, to kima mosi mutindu yina. Kasi Nzambi ke belusaka.”

34 Yandi tubaka, “Yina kele ya kusungama.” Amen. Oh, mu ke zolaka kumona bantu ya mayele, mpe bantu ya mabanza ya kuzibuka. Mu ke banza na chirurgie, mpe na medecine, mpe na chiropraxie, na ostéopathie, na kubeluka ya Kinzambi, mpe nionso yankaka, kana mosi na kati ya yawu lendaka sadisa muntu mosi, mu ke simbisa yawu. Mpe ntangu dokotolo mosi ke fundisa mulongi; mulongi ke fundisa dokotolo; mpe ostéopathe ke fundisa—fundisa chirurgien; chirurgien ke fundisa dokotolo; beno lendaka banza yayi, ya kele mutifi mosi ya muyimi kisika mosi kuna. Ya kele kieleka, samu mosi na mosi na kati ya bawu me talisa ti ba ke sadisa muntu mosi. Yina kele kaka kieleka.

35 Ntangu yayi diambu ya yawu kele, mu banza, kana mitifi ya beto kele ya kusungama, mpe bantima ya beto kele ya kusungama samu na bantu, beto zolaka sala beto nionso kintwadi samu na kusadisa mfinangani ya beto, samu na kulembika luzingu ya yandi. Mpe na yina mitifi ya beno kele ve ya muyimi, beno ke pesa lukumu na Nzambi Yina ke pesaka bima nionso ya mpamba. Amen. Yinga, tata. Oh, beto zolaka vwanda na muyimi ve; ya zolaka vwanda ya kulunga.

36 Kana chiropraxie lendaka sadisa *yayi*, mpe ostéopathie ke sadisa *yayi*, chirurgie ke sadisa *yayi*, mpe kima yankaka ke sadisa *yina*, beto sambila samu na yawu nionso, amen, ti Nzambi ke sadisa kaka bantu ya Yandi ya luzolo na kuvwanda mbote mpe kiese. Na yina, beto ke vwanda diaka ve ntangu ya yinda awa, kaka mwa bilumbu fioti mpe beto ke vwanda na nzila, beto ke kwenda kisika yankaka. Yina beto ke meka na kusala kele kuyangidika luzingu fioti na yina beno lendaka vwanda na ntangu ya kulutula mbote mutindu beno kele awa. Amen.

37 Ntangu yayi na zulu ya dibanza yayi, beto kulumusa bayintu ya beto na ntwala beto zibula Biblia, mpe beto tuba na Mvulusi ya beto ya luzolo.

38 Tata ya beto ya Mazulu, ya lutondo, beto me kwisa na kukikulumusa nionso na suka yayi na Mvwandulu ya Nge, mpe beto ke tonda Nge na zulu ya bima nionso yina kele na zulu ya ntoto, to yina ke vwanda, samu Mfumu Yesu Klisto. Na yina, Yandi vwandaka Mosi Yina nataka muntu mpe Nzambi kintwadi, mpe vutulaka beto bamputu ya kukondwa kulunga na ngwisani, banzenza ya kukondwa kulunga, yina vwandaka ntama na Nzambi, na nzila—na nzila ya nsodolo, ya beto mosi, beto bakaka nsodolo ya beto mosi mpe kwendaka ntama na Yandi. Mpe Yandi vwandaka mbote mingi na kukwisa, mpe ntangu beto sepelisaka ve Nzambi, ntangu beto vwandaka bansumuki, ntama na Nzambi, Yandi vutulaka beto na ngwisani na Tata, na nzila ya kutiamuka ya Menga ya Yandi Mosi.

³⁹ Beto ke tonda Nge samu na Yandi! Mpe bubu yayi mutindu Muvukisi, Mosi kaka kati-kati ya Nzambi mpe muntu, Yina lendaka sala ti kisambu kukuma na Mvwandulu ya Nzambi, na nzila ya estrade ya Menga ya Yandi Mosi yina Yandi tiamunaka katuka na ntoto na Nkembo. Yandi kwisaka na ntoto yayi na kulutaka na kidikilu, yandi butukaka na yinzo ya baniamama. Yandi katukaka na ntoto, na nzila ya kitumbu ya lufwa. Ntoto zolaka Yandi ve. Zulu lendaka ve kundima Yandi, samu Yandi vwandaka nsumuki, Yandi bakaka masumu ya beto na zulu ya Yandi. Ntoto zolaka Yandi ve. Ba losaka Yandi, “Ntama na Muntu ya mutindu yina!” Yandi vwandaka na . . . vwandaka ve na kisika ya kubutuka, to kisika ya kufwa. Mpe tulaka Yandi kati-kati ya Mazulu mpe ntoto; Mazulu lendaka ve kundima Yandi, to ntoto zolaka Yandi ve. Mpe Yandi kufwaka, na mutindu nionso, samu na kuvulusa beto na disumu, samu na kubelula bimbevo ya beto, samu na kupesa beto kiese mpe mvwandulu ya mbote ntangu beto kele awa na zulu ya ntoto. Yinki Mvulusi yayi! Oh, wapi mutindu beto ke tonda Nge samu na Yandi!

⁴⁰ O Nzambi, bika ti sambulu nionso ya ntima ya beto kutiamuka na Yandi, mpe na Yandi kaka. Bika ti baluzitu ya beto nionso mpe sambulu ya beto nionso, mpe nionso yina ke basika na bikobo ya beto to bantima ya beto, kuvwanda na zulu ya Yandi Yina me lunga na nionso, Yandi Yina vwandaka na zulu ya Kiti ya kimfumu kilumbu mosi, na Buku na diboko ya Yandi. Ata muntu mosi ve na Mazulu to ntoto vwandaka ya kulunga to na kiyeka ya kuzibula Buku, to kubuka Bidimbu yina vwandaka kanga Yawu. Mpe Mwana-dimeme yayi kufwaka, lufulu ya ntoto, kwizaka, bakaka Yawu na diboko ya Yandi, zibulaka Bidimbu mpe bukaka Bandinga, samu na bantu.

⁴¹ Mpe, Tata, beto ke sambila bubu yayi ti Mpeve-Santu ya Yandi ke zibula bantima ya beto nionso na mudidi ya yawu nionso, ke zibula ludimi ya beto na nionso yina kele ya mvindu, lemvo kila masumu ya beto, mpe nata ntama mudidi nionso, mpe kota na kati ya bantima ya beto na suka yayi.

⁴² Mpe mingi-mingi bana yayi ya fioti, Nzambi, sakumuna bawu mutindu ba me vwanda awa na suka yayi na mama ya bawu ya luzolo. Nzambi, wapi mutindu beto ke tonda Nge samu bumama, samu na bakento ya kieleka! Na kati ya mudidi yayi nionso mpe kusambila biteki yayi, mpe mvindu mpe kubeba ya yinza, kasi beto kele na bamama ya kieleka, ya kisina. Wapi mutindu beto ke tonda Nge samu na bawu! Ntwenia mpe kiboba, bawu zole me fwanana, beto ke tonda Nge, Tata, samu na bumama ya kieleka. Mpe beto ke sambila, Nzambi, ti Nge sakumuna bawu.

⁴³ Na kotalaka, ya kuvwandaka awa na suka yayi, bampangi mingi ya babakala mpe bampangi-bakento me lwata ba-rose ya mpembe to ba-oeillet ya mpembe mpe bafololo, ya zola kutuba ti mama ya bawu ya luzolo ya busantu me zabuka na simu yina

ya vwale, na simu yina yankaka; ya kufwa ve, kasi ke zinga kukondwa nsuka. Kilumbu mosi ba ke kwisa, diaka, kuna na nzadi, mpe kuna ba ke mona yandi diaka, na simu yina yankaka. Mingi ke na kulwata rose ya mbwaki, mama kele kaka awa. Beto ke tonda Nge samu na yawu.

⁴⁴ Mu ke sambila ti Nge ke sakumuna beto kintwadi mutindu beto ke longuka Ndinga ya Nge, samu beto ke lomba yawu na Nkumbu ya Klisto. Amen.

⁴⁵ Ntangu yayi Mfumu sakumuna beno. Mpe beto ke banda ntangu mbala mosi na Ndinga na suka yayi. Ntangu yayi, ntete, na ntwala mwa disolo yayi, mu ke banza na bamama mpe bana ya fioti. . . Mpe ba ke kuwa munu kaka, samu kima yayi ke wakana ngolo mingi. Mpe mu ke pesa mwa disolo, samu mu me bakula ti na balukutakanu ya munu, bantangu mingi masolo ke sadisaka mingi. Beno ke banza ve mutindu yina? Bana ya fioti ke bakula yawu mbote. Mu ke tala bana-babakala ya fioti, yina kele na meso ya mpembe, yina ke na kutala munu ntangu yayi, yina ke vwanda babakala ya mbasi kana ya ke vwanda na mbasi.

⁴⁶ Mpe ntangu yayi na ntwala beto tuba disolo mosi, to kima yankaka yina ke salama na dibuundu, ya fwana vwanda na lufulu na Biblia. Amen. Ya fwana vwanda na lufulu na Biblia. Ntete, beto nionso kubaka na Matthieu, kapu 16 mpe nzila ya 25, mpe beto ke tanga banzila yayi. Ntete, na yina beto ke tanga, ti beto ke na kukubama, mu banza ti na ntangu yina bana ya fioti ke basika. Ntangu yayi Matthieu 16:25, beto ke tanga yayi:

Samu muntu yina ke sosa kuvulusa luzingu ya yandi ke zimbisa yawu: mpe muntu yina ke zimbisa luzingu ya yandi samu na munu ke kuzwa yawu.

⁴⁷ Ntangu yayi, yayi kele Masonuku ya kulutila mfunu. Beto nionso kutanga yawu kintwadi. Yinki beno ke tuba? Muntu nionso, bana ya fioti mpe nionso, kintwadi ntangu yayi. [Mpangi Branham na dibuundu me tanga Masonuku yina ke landa kintwadi—Mu.]

Samu muntu yina ke sosa kuvulusa luzingu ya yandi ke zimbisa yawu: mpe muntu yina ke zimbisa luzingu ya yandi samu na munu ke kuzwa yawu.

⁴⁸ Beno zaba, bana-babakala mpe bana-bakento, mpe mu zaba ti bambuta ke sepela na yayi kaka mutindu mosi na bana. Kasi, Masonuku yina kele mfunu mingi! Mpe Masonuku yankaka vwandaka mfunu mingi ti Nzambi tulaka yawu na kati ya Bansangu ya mbote nionso yiya: Matthieu, Marc, Luc, mpe Jean. Kasi, yayi vwandaka mfunu mingi ti Yandi tulaka yawu bambala sambanu na kati ya Nsangu ya mbote! Bambala sambanu yayi kwisaka na bikobo ya Yandi Mosi, Yesu.

⁴⁹ Ntangu yayi kuna na Marc, beto ke baka kuna, na kapu 8 ya Marc, mpe kubanda na nzila ya 34, mpe mu ke tanga ndambu kuna. Mpe mu ke zola ti beno bakula diaka awa, beto ke landila

mwa fioti kisika Yesu me tubila yawu. Mpe beno bambuka moyo, Yandi tulaka yawu bambala sambanu na Nsangu ya mbote, samu ti ya ke vwanda kieleka! Zole kele kimbangi, kasi Yandi tulaka yawu bambala tatu na yina, beno me mona, samu ti ya ke vwanda kieleka ti beno ke bambuka moyo na yawu.

Mpe ntangu yandi—yandi na yina bokilaka nkonga mpe bilandi ya yandi diaka, yandi tubaka na bawu, Muntu nionso yina ke sosa kulanda munu, yandi kukiyambula yandi mosi, . . .yandi baka kulunsi ya yandi, mpe yandi landa munu.

⁵⁰ Ntangu yayi, mosi ya mibangudi tulaka, “Yandi zangula kulunsi ya yandi mpe yandi landa Munu konso kilumbu.” Ntangu yayi, ntangu yayi nzila ya 35. Beno kuwa:

Samu ti muntu nyonso yina ke vulusa luzingu ya yandi ke zimbisa yawu; kasi yina ke zimbisa luzingu yandi samu na munu mpe nsangu ya mbote ya munu, yandi yina ke vulusa yawu.

Samu wapi ndandu muntu ke kuzwa, kana yandi me kuzwa yinza ya muvimba, mpe yandi zimbisa moyo ya yandi?

To yinki muntu ke pesa na kusobisa na moyo ya yandi?

⁵¹ Ntangu yayi beto baka nzila yayi ya 35 mpe beto tanga yawu kintwadi ntangu yayi. Mbote mingi. Ntangu yayi beto tuba yawu kintwadi. Beto ke baka Marc 8:16, ntangu yayi beto tuba yawu kintwadi; Marc 8:16, beno lemvokila munu, Marc 8:16, 35. Ve, mu me zimbana yawu diaka. Marc 8, beno lemvokila munu. Marc, Santu Marc, kapu 8, nzila ya 35. Ntangu yayi beto meka yawu. Santu Marc, kapu ya 8, nzila ya 35. Ntangu yayi beto me bakula yawu. Beto tanga yawu. [Mpangi Branham na dibuundu ke tanga Masonuku yina ke landa kintwadi—Mu.]

Samu ti muntu nyonso yina ke vulusa luzingu ya yandi ke zimbisa yawu; Kasi muntu yina ke zimbisa luzingu ya yandi samu na nsangu ya mbote ya munu, . . .ke kuzwa yawu.

⁵² Ya kele mbote? Ntangu yayi, beto ke banda mwa disolo ya beto, mpe mutindu bana ya fioti ke basika na yina ba ke baka bisika ya bawu. Mikengi beno kengila bawu mutindu bawu, na pima nionso . . .beno tala kana beno lendaka kotisa bawu awa, na yina beto ke tuba disolo ya beto. Beto ke vwandisa yayi, na suka yayi, na zulu ya disolo. Mpe munu, ntangu mingi, awa mwa bilumbu fioti me luta munu . . .

⁵³ Mpangi-bakala mpe Mpangi-kento Wood vwandaka na munu, mu banza, kuna na lukutakanu ya nsuka, mpe mu vwandaka tuba na Madia ya Bantu ya Mumbongo ya Baklisto. Mpe mu tubaka mwa disolo ya Zachée na . . .kuna na yinti ya sycamore, mpe, ntangu Yesu lutaka kuna, mpe mutindu yandi

bakaka poubelle, beno zaba (mpe mu mimeke yawu), mpe yandi mataka na zulu ya yinti, samu na kumona Yesu; muntu ya mumbongo vwandaka kuna na yinti, beno zaba, kubumbamaka na Yesu. Mpe Yesu zabaka ve kisika yandi vwandaka, mutindu kana, beno zaba. Mpe na yina yandi tubaka, “Oh, ba ke tuba na munu Muntu yina me zaba bima mpe lendaka samuna mambu, mpe Yandi zaba kisika mbisi vwandaka na mbongo. Mu ke kwikila yawu ve.” Mpe Yesu kwendaka kuna na nsi ya yinti. Mpe yandi tubaka, “Oh, Yandi lendaka ve kumona munu, mu me vwanda na zulu ya yinti.”

⁵⁴ Yesu telamaka mpe talaka na zulu, mpe tubaka, “Zachée, kulumuka.” Yandi zabaka ve ti yandi vwandaka na zulu kuna, kasi Yandi zabaka nani yandi vwandaka.

⁵⁵ Na yina mu ke banza mwa disolo ntangu yankaka ke sadisa biboba, bana-babakala mpe bana-bakento ya bambuta, mutindu mosi na bantwenia.

⁵⁶ Na yina ntangu yayi beno fwana yufula munu, na nsuka ya yayi, “Mpangi Branham, wapi sika nge me kuzwa bansangu ya bantu yayi mpe bankumbu ya bawu?” Bayankaka na kati ya bawu, mu bakaka lusalusu ya nkundi ya munu ya mbote, Mpangi Booth-Clibborn. Mpe bayankaka, na nzila ya Josephus, historien ya nene. Mpe na manima babuku ya masolo yina mu tangaka, ya diambu yayi, mpe nionso yina. Mpe yina ke talisa wapi mutindu mu me kuzwa bansangu ya yina beto ke tubila na disolo na suka yayi, samu na yayi.

⁵⁷ Mu ke mona bana ya fioti ke basika ntangu yayi, mpe samu na disolo yayi ya suka yayi yina beto ke tubila. Ntangu yayi beno bana-babakala ya fioti mpe bana-bakento, kana beno lendaka, bayina nionso me zola, beno kwisa awa na ntwala. Beto kele na tanu to sambanu ya mpamba. Kana beno zola kwisa awa, beto ke vwanda na kiese na kuvwanda na beno. Ba ke basika kaka na ntangu ya mbote samu na mwa disolo ya kizizi awa.

⁵⁸ Mpe ntangu yayi ya kele mutindu yina mu ke kuzwaka bansangu yayi, wapi mutindu mu me kuzwa yawu. Muntu lenda baka lweka mpe kutuba, “Mbote, mu me tangaka ntete ve kitini yina na kati ya Biblia.” Kasi, kana beno me tangaka yawu ve, disolo me kuzwa yawu, beno me mona. Na yina ya kele disolo ya mutindu mosi, ba ke talisaka yawu kaka mutindu disolo ya kizizi.

⁵⁹ Mpe, na yina, ya kele mutindu yina! Ya kele mutindu yina! Yina leki ya nge ya bakala? Oh, yandi ke fwanana kieleka na nge! Mpe yandi kele mwana-bakala ya mbote. Beno lenda tuba kaka ti yandi kele mutindu yina. Mbote mingi.

⁶⁰ Ntangu yayi beno zola kwisa awa mpe kuvwanda awa? Ya kele na bana-bakento zole ya fioti, to bana-bakento tatu ya fioti. Oh, yina kele kaka mbote mpe kitoko! Ntangu yayi mu ke zola. . . Mwa disolo yayi na suka yayi kele samu na bana-

bakento ya fioti mpe bana-babakala. Mademoiselle Collins, mu ke kwikila ti ya kele nge kuna, mpe mpangi-kento yankaka ya fyoti; beno zola kumata awa, cherie, mpe kuvwanda. Yinga, mu ke kwikila ti kisika kele awa, kana mama lendaka—lendaka katula portefeuille ya yandi. Mpe—mpe kaka *awa* kele mwa bakiti kuna.

⁶¹ Mu ke zola ti bana yayi ya fioti ya babakala mpe bana ya bakento kumata awa na ntwala, na yina mu lendaka tuba na bawu. Awa, awa beto kele na mwa bakiti awa. Beto ke mona kaka ti beno kele na mwa bakiti. Yinga, tata. Bayankaka na kati ya bawu ke sadisa beto kaka awa. Na yina, beto ke zola yayi kuvwanda kaka samu na bana-babakala ya fioti mpe bana-bakento. Oh, la la! Ya ke mbote ve? Ntangu yayi ya kele. . . Mu ke kwikila ti beno fwana vwanda na yankaka diaka, Mpangi Neville, mu ke mona bayankaka diaka ke na kukwisa. Mpe ntangu yayi ya kele kaka mbote!

⁶² Bamama yikwa kele awa? Beno telemisa maboko ya beno. Oh, ya kele mbote! Ntangu yayi, yina kele kaka mbote mpe kitoko.

⁶³ Ntangu yayi kana beno bana-bakento ya fioti kuna na manima zola kwisa awa, beno kwisa na ntwala, kana beno kele mbuta mingi samu na kuvwanda ntama na mama. Mpe mama ke zola kunata nge awa, mbote, tuba na yandi na kukwisa kuna. Ya kele samu na mama, diaka. Mbote mingi, ntangu yayi.

⁶⁴ Mu ke tuba na beno, bana, beto ke tanga kaka nzila mosi. Beno ke zola beno nionso kutanga yawu na munu? Beno ke zola kutanga nzila yayi na munu? Ntangu yayi, ya kele na Santu Matthieu, kapu 16 mpe nzila ya 25, yina beto ke zonzila. Ntangu yayi bana yayi ya fioti. . . Mwana-bakala nionso ya fioti mpe mwana-kento, na suka yayi, kutanga yayi na munu ntangu yayi: [Bana-babakala mpe bana-bakento ke vutukila bandinga ya Mpangi Branham—Mu.] Beno tuba, “Santu Matthieu, kapu 16, nzila ya 25.” Ntangu yayi beno ke tanga na munu: “Samu ti muntu nyonso yina ke vulusa luzingu ya yandi ke zimbisa yawu; mpe yandi yina ke zimbisa luzingu ya yandi samu na Munu ke vulusa yawu.” Ke vulusa yawu. Beto tuba yawu diaka: “Yandi yina ke zimbisa luzingu ya yandi samu na Munu ke vulusa yawu.” Mbote mingi!

⁶⁵ Ntangu yayi, bana-babakala mpe bana-bakento, beno zaba yinki? Ya kele na bima mingi na yinza yina kele kieleka na mfunu mingi. Mpe mosi ya bima yina kele, beno ke na yawu na beno bubu yayi, ya kele moyo yina kele na kati ya nzutu yina. Mpe ya kele kima ya kulutula mfunu na yinza, samu na beno. Ya kieleka, mama? Beno tuba, “Amen.” [Bamama me tuba, “Amen.”—Mu.] Kima ya kulutula mfunu yina beno ke na yawu kele moyo ya beno. Mpe ntangu yayi kana beno bumba moyo ya beno, kuna beno ke zimbisa yawu. Mpe kana beno zimbana moyo ya beno, na yina

beno ke vulusa yawu; kana beno zimbisa moyo ya beno na Yesu, beno me mona. Na mutindu yankaka, kana beno ke kwikila na Yesu, beno ke kuma kilandi ya Yandi. Mpe kuna kana beno pesa luzingu ya beno na Yesu ntangu beno kele ntwenya mutindu yayi, mpe na yina beno ke. . . Yandi ke vulusa yawu na Luzingu ya kukonda nsuka. Kasi kana beno—kana beno zola kukeba yawu, beno ke zimbisa yawu; yinga, beno ke zimbisa yawu. Beno ke zola kusala mutindu bana-bakento yankaka mpe bana-babakala na nziunga awa, mpe kubasika mpe kusala mutindu bawu ke salaka, na yina beno ke—beno ke—beno ke zimbisa yawu. Kasi kana beno zola kupesa luzingu ya beno na Yesu, na yina beno ke vulusa yawu samu na Seko mpe kukondwa nsuka.

⁶⁶ Ntangu yayi, beno bambuka moyo na yawu ntangu yayi, ti ya kele kima ya kulutila mfunu na yinza ya muvimba, ya kele mwa moyo ya beno. Mpe kana beno keba yawu, beno ke zimbisa yawu; kana beno pesa yawu na Yesu, beno ke vulusa yawu. Beno lenda tuba yawu na munu? Kana. . . [Bana-bakala mpe bana-bakento ke vutukila bandinga ya Mpangi Branham—Mu.] Beno tuba, “Kana mu keba yawu, mu ke zimbisa yawu; mpe kana mu pesa yawu na Yesu, mu ke vulusa yawu.” Yawu yina! Ntangu yayi beno simba yawu. Ya kele ve. . .

⁶⁷ Bamama nionso ke banza ti ya vwandaka mbote, beno tuba, “Amen.” [Bamama me tuba, “Amen!”—Mu.] Oh, ya kele mbote! Ya kele mbote.

⁶⁸ Ntangu yayi, beno me mona, ya kele na kima mosi beno lendaka sala. Ntangu yayi, beno kwenda na ntwala. Kana bawu zola kusala mutindu yina, mpe kuzwa luzolo ya yinza ya bawu. . . Kana bana-babakala mpe bana-bakento ke zola kubasika kuna mpe kusala bima, mpe kutuba masolo mpe kutuba bima yina kele yimbi, mpe—mpe kuyiba mpe kutuba luvunu, mpe kusala bima ya yimbi, mpe kukopié na lukolo, mpe nionso, bawu sala yawu; ba ke zimbisa. Ba ke zimbisa yawu. Kasi kana beno ke pesa yawu na Yesu, ba ke sala yawu ve, mpe na yina ya ke vulusa yawu. Yawu yina beno zola kusala. Mutindu yina ve?

⁶⁹ Ntangu yayi beto ke banda mwa disolo ya beto. Ntangu yayi, yina kele lufulu ya beto, ntangu yayi beno bambuka moyo na yawu. Ntangu yayi beto banda mwa disolo ya beto. Ntangu yayi, samu na bambuta, mpe samu na batata mpe bamama, beno kuwa, diaka, ntangu yayi; beno, mingi-mingi beno bamama mpe batata. Ntangu yayi kaka. . . mpe beto ke banda. Beno ke zolaka mwa masolo? Beno ke zolaka yawu? Oh, mu ke zolaka kaka yawu! Mingi-mingi ntangu yayi. . . Beno tanga masolo ya kulutila yina kele kieleka ve. Kasi disolo yayi kele kieleka, kieleka ya Kieleka, konso Ndinga ya yawu. Ya kele ve na kati ya Biblia ya Nzambi, na yina ya fwana vwanda Kieleka, beno me mona, samu Ya kele Ndinga ya Nzambi. Ndinga ya Nzambi kele Kieleka.

70 “Ntangu yayi, beno zaba,” yandi tubaka, “Mu me lemba mingi. Mu—mu me—mu me lemba mingi pene ya kufwa.”

71 “Mbote,” yandi tubaka, “samu na yinki beno ke mata ve na étage samu na kukwenda kulala? Lala na zulu ya mbeto, canapé keke kuna na zulu, mpe kwenda lala.”

72 Yandi tubaka, “Kasi, oh, mu me lemba mingi.” Yandi tubaka, “Oh, cherie, kana nge me mona yina mu me mona bubu yayi! Oh, mu kele. . . Munu, yina. . . Mu kele ve na mfunu ya madia ya nkokila! Oh, ya kele mpasi, mambu yina mu me mona bubu yayi!”

Yandi tubaka, “Mbote, yinki ya vwandaka nge me mona?”

73 Yandi tubaka, “Mbote, mu lendaka ve kutuba na nge, na ntwala ya bana, oh, ya kele mpasi mingi! Oh, ya vwandaka yimbi!”

“Mbote, yinki ya vwandaka yina nge monaka?”

74 “Mbote, mu ke mata na étage mpe mu ke lala kaka mwa ntangu fioti, na yina—na yina na manima ya madia ya nkokila ntangu beto ke tula bana nionso na mbeto, na yina mu ke tuba na nge yina me salama bubu yayi.”

“Mbote mingi,” yandi tubaka.

75 Mpe yandi mataka na étage. Yandi tandamaka kuna. “Oh, ya kulemba mingi! Oh, la la!” Beno zaba wapi mutindu tata ke vwandaka ntangu yandi me lemba, ya kulemba kaka!

76 Mpe na manima ya mwa ntangu fioti, mwana-kento ya fioti na meso ya mpembe, yandi bandaka na kukima mbangu kuna na kivinga, mpe kutuba mwa ngolo mingi. Yandi tubaka, “Shit-shit-shit, shit-shit-shit, kusala ve mutindu yina. Nge ke vumbula papa na mpongi. Mpe, oh, yandi me lemba mingi ti kuna yandi—yandi zolaka kufwa. Yandi zolaka zinga diaka mingi ve. Mpe kana papa me lemba, mbote, beto ke bika yandi lala mwa ntangu fioti. Kuvumbula yandi ve na mpongi.” Mpe Miryam ya fioti, yandi kwendaka vwanda kuna, samu na kuvwanda swi ya kieleka.

77 Mpe na manima ya mwa ntangu fioti yandi kubikaka madia ya nkokila, na yina yandi mataka kikalu mpe yandi—yandi bokilaka yandi, “Amram?”

78 Mpe yandi tubaka, “Yinga, Jockebed, munu yayi awa. Mu ke kulumuka.” Na yina ba kulumukaka kikalu, beno zaba, mpe ba vwandaka na madia ya nkokila ya kitoko.

79 Na yina na manima bawu kudiaka madia ya nkokila, mpe mwana-bakala ya fioti—ya fioti mpe mwana-kento ya fioti bawu kudiaka madia ya bawu ya nkokila, na yina, bawu. . . mama yidikaka bima nionso mpe yidikaka yawu na mbeto.

80 Mpe na yina yandi kwendaka na kati ya kivinga, yandi mpe bakala ya yandi, mpe bawu vwandaka. Yandi tubaka, “Mbote,

ntangu yayi, yinki yina nge me mona bubu yayi, Amram, yina me yangisa nge mingi—mingi na nkokila yayi, ti nge zolaka ve kuzinga?”

⁸¹ “Oh,” yandi tubaka, “*chérie*, mu—mu ke na kubakula yawu ve.” Yandi tubaka, “Mu monaka . . . Mbote, beto ke monaka yawu konso kilumbu, kasi bubu yayi ya vwandaka ya mutindu yankaka.” Yandi tubaka, “Oh, mu—mu monaka ya kulutula yimbi yina mu me monaka ntete ve.” Yandi tubaka, “Bana ya beto ya babakala ya bamputu, bayankaka na kati ya bawu kele ve na bamvula kumi na zole, ba vwandaka benda wagon yina ya nene ya ntama, na bansinga na nkingu ya bawu mutindu *yayi*. Mpe bana yina ya fioti ya bamputu bendaka tii kuna ba lendaka benda diaka ve, na kumataka pente yina ya nene, na matadi yina ya nene kuna, mpe ba lendaka ve kukwenda ntama. Mpe na manima ya mwa ntangu fioti wagon bandaka na kukweta mpe na kutambula malembe, mpe na manima ya mwa ntangu fioti yawu telemaka. Kuna na bala-bala kwisaka bakala mosi, oh, yandi vwandaka maniaque! Yandi nganaka, ‘Samu na yinki beno me telemisa wagon yayi?’ ‘Vlan!’ na bafimpu yina ya nene ya ntama ya kukondwa kisika ya kusimba, mpe vwandaka bula bawu na mukongo, mpe menga vwandaka basika na mukongo ya bawu, mpe vwandaka kulumuka mutindu *yayi*. Mpe bana yina ya fioti ya bamputu vwandaka kangama na fimbu yayi mpe vwandaka dila.” Yandi tubaka, “Oh, Jokébed! Yinki beto lenda sala, mama?” Yandi tubaka, “Beto kele bantu ya Nzambi. Nzambi sakumunaka beto. Beto kele bana ya Abraham, Isaac, mpe Jacob. Mpe samu na yinki beto fwana vwanda bampika awa samu na bima yayi? Oh, ya vwandaka mpasi mutindu bana-babakala yina vwandaka dila. Oh, mpe mu ke sambila mpe mu ke sambila mpe mu ke sambila, Jokébed, mpe ya ke monana mutindu ti Nzambi ke kuwa munu kaka ve. Mu ke sambila mpe mu ke sambila, mpe Yandi ke monana mutindu Yandi me kanga makutu, Yandi ke kuwa munu ata fioti ve. Yandi ke monana mutindu Yandi ke kipe diaka ve.”

⁸² “Ntangu yayi,” yandi tubaka, “tala, Amram, ya me fwanana ve na nge. Nge kele tata ya kieleka, mpe nge . . . Yina me fwanana ve na nge, samu nge ke kindisaka beto ntangu nionso, na kutubaka na beto na kuvwanda na lukwikilu na Nzambi.”

⁸³ “Oh, kasi, ya luzolo, ntangu mu ke sambila mingi, mpe na yina Nzambi ke kuwa munu ve, mpe ya ke monana mutindu ya ke kuma kaka yimbi mingi ntangu nionso. Kulutula mingi mu ke sambila, ya ke kuma yimbi mingi.”

⁸⁴ Kasi, bana-babakala ya fioti mpe bana-bakento, Nzambi ke kuwaka kisambu? [Bana-bakala na bana-bakento me tuba, “Yinga.”—Mu.] Yandi ke kuwaka kisambu. Nzambi ke pesaka mvutu na kisambu? [“Yinga.”] Yinga. Yandi ke pesaka mvutu na nswalu nionso? Ata fioti ve. Yandi ke salaka yawu? Ve. Bantangu yankaka Yandi ke salaka ti beto vingila. Ya kele

kieleka? [“Yinga.”] Kasi, Nzambi ke pesaka mvutu na kisambu, Yandi ke salaka yawu ve? Mpe kaka samu bima nionso ke tambula mbote ve, yina kele ve kidimbu ti beto fwana bika kusambila. Beto landila kaka na kusambila, na mutindu nionso, mutindu yina ve? Ya kieleka. Ntangu yayi, beno me pesa mvutu ya mbote. Nzambi ke pesaka mvutu na kisambu. Beto nionso kutuba yawu kintwadi. “Nzambi ke pesaka mvutu na kisambu.” Yinga. Ata yinki mutindu mambu kele, Yandi ke pesaka mvutu, na mutindu nionso. Mbote mingi.

“Mbote, nge ke sambila diaka?”

⁸⁵ “Yinga.” Mpe tata vwandaka na kivinga ya kinsweki kuna na zulu na kibumbulu kisika yandi vwanda kwendaka na kusambila. Na yina yandi vumbukaka na mpimpa yina, yandi fukamaka kuna na lweka, yandi tubaka . . . Ntangu yayi yandi tubaka, “Jokébed, ntangu yayi kwenda kulala, nge na bana. Samu, kuyangisa munu ve, mu ke sambila mbala yankaka mpimpa ya muvimba na nkokila yayi.”

⁸⁶ Na yina yandi fukamaka, mpe yandi sambilaka mpe yandi sambilaka. Mu ke mona yandi me telemisa maboko ya yandi, mpe tubaka, “O Nzambi ya Abraham, ya Isaac, mpe ya Jacob, bambuka moyo na nsilulu ya Nge samu na bantu ya Nge! Beto bawu yayi awa na Égypte, mpe beto kele na yisi ya kimpika. Mpe, oh, bamfumu ya beto ya nkú ke—ke tindika beto na kusala bima, mpe ba ke bula beto bisika nionso, mpe bantu ya beto ya mputu ba ke—ba ke katula bawu bilele, mpe ba ke bula beto fimpu. Mpe beto kele bantu ya Nge. O Nzambi, ya kieleka Nge ke kuwa kisambu! Ya kieleka Nge ke pesa mvutu na bisambu! Mpe mu ke sambila mpe mu ke sambila mpe mu ke sambila, mpe Nge ke monana mutindu ti Nge ke pesa munu mvutu ve. Kasi, Nzambi, mu ke kwikila ti Nge kele Nzambi, mpe na nsuka Nge ke pesa mvutu na kisambu.” Mpe yandi sambilaka mutindu yina, na kutala mpimpa ya muvimba.

⁸⁷ Mpe na suka yina landaka, pene ya ngunga tatu to yiya, yandi kulumukaka mwa bimatinu. Mpe yandi talaka kuna, mpe ya vwandaka na mwa kento ya yandi ya luzolo, Jokébed ya fioti. Yandi vwandaka kuna na mbeto ya kulala. Mpe Aaron ya fioti mpe Miryam ya fioti ba tulaka bawu dezia na mbeto, na yina ba vwandaka na mpongi mingi, mpe mpongi nataka bawu. Mbote mingi. Yandi tubaka na Jokébed . . . Yandi tubaka, “Ntangu me luta, mpe nge me katuka na . . .”

⁸⁸ “Yinga, mu sambilaka mpimpa ya muvimba.” Meso ya yandi vwandaka ya kufuluka na masa ya meso, samu yandi dilaka samu na bantu.

⁸⁹ Mpe yandi tubaka, “Tala, Amram, nge lendaka ve kukwenda mbangu mingi na yawu.”

⁹⁰ “Ntangu yayi,” yandi tubaka, “widikila, nkundi. Ya kele mbote. Kasi ntangu yayi tala, nge kele na bana zole ya fioti ya

kusansa awa. Mpe kizitu kele ya munu. Kana muntu sambila ve samu na bantu ya beto ya mputu, yinki ke kumina bawu? Yinki ke salama kana muntu mosi kele ve na kizitu ya bantu na ntima? Muntu mosi fwana kusambila.”

“Mbote,” yandi tubaka, “Amram, kizitu nionso kele ya nge ve.”

⁹¹ “Mbote, ya ke monana mutindu yina. Mpe na mutindu nionso, mu ke sambila, na mutindu nionso, ntangu nionso!”

⁹² Yandi kwendaka sala kilumbu yina. Mpe konso kilumbu yandi vwandaka kwenda mpe ke kwisa, yandi vwandaka sala kaka kosalu ya mpasi ya mutindu mosi. Mpe yandi vwandaka na kosalu ya mpasi. Yandi vwandaka . . . Ba tiamunaka poto-poto na ba-moule ya nene, mpe yandi telamaka kuna na lweka ya dibulu yina ya nene ya tiya. Ntangu ba vwandaka zibula yawu, oh, la la, ya vwandaka zikisa kaka mpusu ya yandi, ndungutila yina ya boma! Yandi vwandaka pusa babiliki kuna na kati samu na kuyoka yawu, mpe yandi vwandaka basisa yawu; samu na kutunga banzila ya nene, mpe bayinzo-zulu ya nene, samu na banzambi ya biteki mpe nionso yina. Mpe bakala yayi ya kieleka ya Muklisto kuna vwandaka sala mutindu yina, samu na mbeni. Kasi yandi vwandaka mpika, yandi vwandaka na kimpika. Yandi zolaka kusala yawu.

⁹³ Konso nkokila ntangu yandi vwandaka vutuka na yinzo, yandi vwandaka sambila. Mpe yandi ke mata bimatinu diaka, mpe ke sambila mpe ke sambila mpe ke sambila, mpe yandi ke kwisa kulumuka. Ya vwandaka soba ve; ya vwandaka kuma kaka yimbi mingi.

⁹⁴ Mpe kilumbu mosi kuna na kosalu yandi kuwaka na manguni-nguni. Yandi tubaka, “Yinki yina? Yinki ya kele? Beno tuba na munu!” Muntu mosi niungutaka kima mosi na muntu yankaka. Na manima ya mwa ntangu fioti, na ntwala kilumbu yina kuluta, ya vwandaka na yinsi ya muvimba, yina zolaka salama.

⁹⁵ Yinki ya vwandaka? Lukutakanu mosi ya nene zolaka salama na nkokila yina. Ntinu ya kiboba Pharaon, ntinu ya kiboba ya nkú zolaka bokila bantu ya yandi nionso kintwadi, mpe samu na kuvwanda na lukutakanu yankaka ya nene. Na yina bawu vwandaka na lukutakanu ya nene yayi kuna.

⁹⁶ Na yina na nkokila yina yandi vutukaka, oh, yandi nionso vwandaka me vwalangana. Yandi vutukaka, mpe kento ya yandi tubaka, “Amram, ya luzolo,” yandi kutanaka na yandi na kielo mpe yambaka yandi, mpe yandi tubaka, “Mu me yidikila nge madia ya mbote ya nkokila mpe ya tiya. Kasi,” yandi tubaka, “ya luzolo, nge ke monana ya kulemba mingi. Yinki kele diambu?”

⁹⁷ Yandi tubaka, “Oh, Jokébed, kana nge zolaka zaba kaka yina ke na kusalamaka! Oh, ya kele ya kulutila yimbi!”

“Yinki?”

98 “Shit-shit, kutuba yawu ve, bana kele pene-pene. Vingila tii na manima ya madia ya nkokila, mpe mu ke tuba yawu na nge.”

“Yinga.”

99 Na yina, yandi kukubikaka madia ya nkokila. Mpe yandi nataka madia ya nkokila, mpe bana nionso ya fioti mpe tulaka bawu na mbeto.

100 Na yina, bawu kotaka. Yandi tubaka, “Jokébed, mu ke zola kutuba na nge kima mosi.” Yandi tubaka, “Mosi ya mambu ya kulutila boma ke na kukwisa.”

“Yinki?”

101 Yandi tubaka, “Bawu ke vwanda na lukutakanu ya nene yankaka bubu yayi, na nkokila yayi. Mpe ntangu ba ke sala yawu, ba ke tula mwa kizitu yankaka na zulu ya beto.”

102 Na yina, kuna, beto kwenda kuna na yinzo ya kimfumu ya ntinu. Ntinu Pharaon vukisaka bawu nionso kuna, mpe tubaka, “Mbote mingi, beno ba-général! Yinki diambu na beno kuna? Mu ke pesa beno bantumunu ya munu ntangu yayi! Bantu yayi ke na kifuluka ntangu nionso! Yinki kele diambu? Beto lenda sukisa yayi ve?” Yandi tubaka, “Kilumbu mosi makesa yankaka ke kwisa awa. Mpe bambeni ya beto yayi nionso, kuna na Goshen, ba-Israelite yayi, ba ke vukana na makesa yayi, mpe ba ke nunga beto. Mpe économie ya beto ya nene ke kubwa, kimfumu ya beto ya nene ke beba. Ba ke baka beto. Yinki kele diambu na beno? Beno tuba, beno nionso! Beno ke na diambu ya kutuba ve?” Oh, yandi vwandaka ya nkú, mpe ya ntima ya yimbi. Ba-général nionso, vwandaka tekita.

Mosi na kati ya bawu telemaka, mpe tubaka, “Luzingu ya yinda na Ntinu Pharaon.”

“Mbote, tuba yina nge zola kutuba!”

103 Yandi tubaka, “Luzingu ya yinda ntinu. Luzitu na nge, tata,” yandi tubaka, “Mu ke zola ti nge tula kizitu mingi na zulu ya bantu.”

104 “Nge ke zoba! Beno me tula dezia bizitu mingi na zulu ya bantu yayi, mpe kasi ba ke fuluka kaka. Na yina, nge, kana nge kele kaka na dibanza yina, bumba yawu samu na nge mosi!” Oh, yandi vwandaka matata.

105 Na manima ya mwa ntangu fioti yankaka telemaka, na kuseka ya ngolo na kizizi ya yandi, mutindu diabulu. Mpe yandi tubaka, “Luzingu ya yinda na Ntinu Pharaon.” Yandi tubaka, “Mu kele na dibanza.”

Yandi tubaka, “Mbote, tuba! Kutelema ve kuna mutindu yina!”

106 Yandi tubaka, “Mu ke tuba na nge yina beto lendaka sala.” Yandi tubaka, “Nge zaba, bantu yayi ke na kifuluka nswalu.”

107 “Yinga, ya kieleka!” Yandi tubaka, “Bayankaka na kati ya bawu, bayankaka na kati ya bantu ya bawu kele diaka na bana kumi na yiya, na bantangu yankaka ba kele na bana makumi zole. Mpe bantu ya beto mu banza kele na mosi ve.” Yandi tubaka, “Ba ke na kufuluka nswalu mingi, ba ke na kufika yinsi ya muvimba.”

108 Beno me mona, Nzambi vwandaka sala kima mosi. Beno me mona, Nzambi ntangu nionso ke salaka ti diabulu kumona kaka kividindingi, beno me mona. Beno me mona? Yandi me zaba yina Yandi ke na kusala. Beno me mona? Mpe bakento yayi nionso vwandaka na bana mingi.

109 “Na yina,” yandi tubaka, “luzingu ya yinda ntinu. Mbote, mu ke tuba yawu na nge. Ntangu nionso kento ke buta bébé ya fioti ya bakala . . . Beno kwenda na yinsi awa mpe beno sosa bakento yina ve . . . yina kele ve bamama. Beno me mona, bakento yina me butaka ve bana, bakento yina kele ve na nsatu ya bana mpe ke zolaka ve bana, bakento ya bandoki na bambombo mutindu ndobo. Beno me mona, kulutila mbombo kele ya yinda, mbote mingi! Na manzaka ya yinda, bizizi ya kupakula, beno baka bawu yina. Bawu zaba ve yinki zola ya mama kele. Na yina ntangu bébé ya fioti ya bakala ke butuka, na yina, ba ke kwenda mpe ba ke baka bébé yina ya fioti ya bakala, mpe ba ke basisa yandi mpe ba ke panza yintu ya yandi na kibaka, ba ke losa yandi kuna na kati ya yinzo na mama mutindu yina. Kulosa yandi na dibulu ya nene ya masa. Oh, kulutila yina, kunata yandi mpe kukanga yandi maboko mpe makulu, mpe kulosa yandi kuna, mpe samu ti bangandu kukuma mafuta. Ya kele mutindu ya kukatukila yawu. Na yina ba ke fuluka diaka mingi ve, samu ya ke vwanda diaka ve na bakala; ba-bébé nionso ya fioti ya babakala ke kufwa.”

110 “Oh,” Pharaon tubaka, “yina kele mbote! Yina kele dibanza ya mbote!” Beno me mona yina diabulu kele? Yandi kele ya nkú, mutindu yina ve? Yandi tubaka, “Na yina yawu yina diambu ya kusala! Beno kwenda baka . . . Beno baka . . . Ntangu yayi, samu ya kele nge me pesa dibanza yina, mu me sala nge surveillant ya yawu. Nge ke kwenda mpe nge ke baka bakento nyonso ya biboba yina nge me zaba, yina—yina me vwandaka bamama ata fioti ve, mpe ba ke zolaka bana ve. Mpe ba kele . . .” Bawu . . .

111 Beno me mona, ya ke lomba mama samu na kuzola mwana. Beno ke bambuka moyo mutindu mama vwandaka zola beno? Mbote, ntangu yayi beno tala, mama ke zolaka ba-bébé ya fioti.

112 Kasi ba sosaka muntu yina—yina ba lendaka ve . . . yina vwandaka ve na bana, yina vwandaka ve na nsatu ya bana, kaka—kaka—kaka kento yina ya biboba ya nkú. Mpe yandi tubaka, “Sala bawu bapulusi. Mpe ntangu nge ke sala bawu bapulusi, mpe pesa bawu bantumunu ti ba lendaka kota na konso yinzo yina ba me zola, mpe samu na kubasisa ba-bébé

nionso ya fioti mpe kupanza yintu ya yandi na kibaka, mpe kupesa yandi madia na bangandu. Bébé nionso ya fioti!” Oh, ya vwandaka ya nkú mingi! Na manima beno zaba yina ba salaka?

“Mbote mingi, yina kele mbote!”

¹¹³ Na yina kilumbu yina landaka ntangu Amram vwandaka sala kusalu kuna, yandi kuwaka ti ba me basisa musiku mosi.

¹¹⁴ Oh, yandi kwendaka na yinzo. Yandi tubaka, “Oh, Jokébed! Oh, cherie, bika mu tuba na nge kima mosi. Nge zaba yina musiku yina, ba me basisa? Kufwa ba-bébé ya fioti nionso ya babakala.” Mpe yandi tubaka na Jokébed. Yandi tubaka, “Oh, mu lendaka ve kukanga ntima na yawu.” Yandi mataka diaka na étage, samu na kusambila. na mpimpa yina yandi sambilaka mutindu yandi me sambilaka ntete ve na ntwala.

¹¹⁵ Beto fwana landila na kusambila? Oh, beno landila na kusambila! Ya kieleka? Beno landila kaka na kusambila, ata ti nionso yina ke salama. Beno landila kaka na kusambila!

¹¹⁶ Ntangu yayi, mpe kima ya ntete beno zaba, yandi sambilaka mpimpa nyonso, “O Nzambi, tala kyadi! Sadisa, Nzambi! Beto ke sambila ti Nge ke sadisa beto na mutindu mosi to yankaka.” Yandi kulumukaka diaka, na suka.

¹¹⁷ Kilumbu na manima ya kilumbu, oh, wapi kuboka yina na yinsi ya muvimba! Konso kilumbu ba lendaka kuwaka bamama ke boka, kuna na babala-bala. Ba ke botula ba-bébé ya bawu ya fioti na maboko ya bawu, bana ya bawu ya fioti, ba-bébé ya bawu ya fioti ya babakala. Bandoki yina ya bakento ya biboba vwandaka kota kuna, mpe ba vwandaka simba bawu na mwa makulu ya bawu, mpe vwandaka bula bawu ngolo na kibaka mpe vwandaka kufwa bawu, mpe vwandaka losa bawu kuna na bangandu. Mama ya mputu ke fukama, mpe yandi ke dila, “Oh, kubaka ve bébé ya munu! Kubaka ve bébé ya munu!” Mpe, oh, wapi ntangu bawu vwandaka na yawu!

¹¹⁸ Beno zaba wapi mutindu mama ke zolaka mwa bébé ya fioti, mpe wapi mutindu yandi ke simbaka bawu na kibefu. Beno bambuka moyo wapi mutindu mama vwandaka baka beno mpe—mpe vwandaka sukula beno, mpe vwandaka yamba beno, mpe—mpe—mpe vwandaka tuba ti yandi vwandaka kitoko. Mpe mutindu yandi vwandaka tula beno na mbeto na mpimpa. Mpe, oh, kana—kana beno zolaka . . . mwa kielo mosi ya fioti zibukaka, mwa mupepe vwandaka kota, kima mosi ya mutindu yina, oh, la la, yandi vwandaka kima mbangu samu na kukanga kielo, yandi vwandaka fika mwa bébé ya fioti, mpe, beno zaba, yandi vwandaka baka yandi. Yandi vwandaka zola beno. Beno me mona? Yandi vwandaka zola beno. Oh, yandi vwandaka zola mwa mwana yina ya fioti Nzambi pesaka yandi, yina na lusalusu ve mpe yandi lendaka ve kukisalisa yandi mosi, na yina yandi vwandaka zola mwa bébé yina ya fioti. Mpe yandi vwandaka yamba kaka mwa ba-bébé ya yandi mpe vwandaka sakana

na yandi, samu ti yandi vwandaka mama ya kieleka. Beno me mona?

¹¹⁹ Kasi bamama yayi ya biboba yina vwandaka kufwa ba-bébé, ba vwandaka zaba ve zola ya bumama vwandaka. Ba vwandaka ve bamama. Nionso ba vwandaka banza samu na yawu, ba vwandaka kaka na ntangu ya nene na mabanza ya bawu, ba vwandaka banza na bima ya yinza, na yina ba vwandaka kota mpe vwandaka kufwa mwa ba-bébé yina. Beno kele ntwenia mingi samu na kuzaba, kasi ya ke landila kaka na kusalama. Ya kele kieleka. Ntangu yayi beno bakuluntu zaba yinki mu ke na kuzonzilaka. Ya kele kieleka, mingi ya yawu! “Oh,” beno ke tuba, “Mu lendaka ve kubaka . . .” Kasi diambu ya kubasisa kivumu kele kima ya mutindu mosi. Mbote mingi, kasi beno me mona ti bawu zaba ve yina zola ya bumama kele. Ntangu yayi beno zaba yina mu zola kutuba ntangu mu ke tuba “bamama ya kieleka”! Ya kele kieleka. Ata luswaswanu ve; dyabulu mosi! Na yina kuna, na yina, bawu . . . Beno banza kaka na bambala mafunda ya mafunda na mafunda konso mvula ya ke salama, mutindu ya vwandaka yimbi na Égypte, to kulutula yimbi.

¹²⁰ Mpe kuna, na yina, ba vwandaka kota, ba vwandaka ve na zola ya bumama, na yina ba vwandaka baka mwa ba-bébé yina ya fioti mpe ba vwandaka kufwa bawu. Oh, ya landilaka kaka kulutula yimbi mpe kulutula yimbi. Mpe kilumbu kuna kwisaka manguni-nguni yankaka, ba ke vwanda na lukutakanu yankaka.

¹²¹ Pharaon bokilaka bakonseye ya yandi nionso kintwadi, bawu, bawu nionso kintwadi, ba kwisaka kuna: yandi tubaka, “Mbote mingi, ba ke kuma kaka mingi! Yinki beto ke sala samu na yawu ntangu yayi?”

¹²² Muntu yayi mosi ya mayele ya yimbi, ya mayele ya yimbi na kizizi ya diabulu. Yandi tubaka, “Luzingu ya yinda Ntinu Pharaon. Mu kele na dibanza. Beno tala, babakala ke na kusalaka kusalu. Beno ke pesa bawu kusalu ya kusala mwa babiliki, babiliki mingi konso kilumbu, beno ke sadisa bawu babiliki na matiti. Beno me kufwa bana ya bawu ya fioti mpe nionso yankaka, kasi ba ke na kufuluka kaka. Kima beno fwana sala, kele kupesa bakento kusalu, diaka. Kana beno tula bakento na kusalu, kuna bawu ke ve . . .” Ntangu yayi, yina kele ve kisika ya kento. Ve. Na yina bawu tubaka, “Beno tula bakento na kusalu, mpe beno tula bawu kuna, mpe beno bika bawu sala babiliki, diaka. Mpe na yina ba ke lembe mingi ntangu ba ke vutuka, bawu—bawu lendaka ve kulamba madia ya nkokila samu na babakala ya bawu, ba lendaka ve kuvwanda mama ya kieleka, beno me mona. Mpe na yina kana ba kwenda sala kusalu mpe ba landila mutindu yina, na yina bawu—bawu ke vwanda ve na kiyeka ya kusala yawu. Na yawu, nge ke tula bawu na kusalu, diaka.”

123 “Ya kele mbote! Oh, nge kele muntu ya ndwenga.” Na yawu yandi ke tula bakento nyonso na kisalu.

124 Mpe awa kwisaka Amram ya kiboba ya mputu, yandi kwisaka vutuka na nkokila yina, yandi tubaka, “Oh, Jokébed, mu zaba ve yina beto ke sala. Ntangu yayi ba ke tula bakento nionso na kisalu. Mu—mu ke tuba na beno, oh, mu zaba kaka ve yinki kusala! Beto kele—beto kele—beto kele kaka. . . Beto kele bampika, mpe beto ke na kukuma kulutila yimbi mpe kulutila yimbi. Mu—mu ke samuna yayi: kana Nzambi me sala kima mosi ve samu na beto, ya ke vwanda na manima beto nionso me kufwa.”

125 Ntangu yayi, Nzambi ke vingilaka ve mutindu yina, Yandi ke salaka yawu? Ve. Nzambi ke talaka beto kaka bantangu yankaka, Yandi ke salaka yawu ve? Mbote mingi.

126 Na yina na nkokila yina, yandi tubaka, “Mu ke mata kuna mpe mu ke sambila mutindu mu me sambilaka ntete ve na ntwala!”

127 Ntangu yayi, yina kele mutindu ya kusambila, mutindu yina ve? Beno sambila mutindu beno me sambilaka ntete ve na ntwala, beno baka kieleka lukanu! Beno me mona, kana beno ke mata kaka kuna mpe beno ke tuba, “Mfumu, sakumuna *Kingandi*,” Nzambi ke kipeke ve—ke kipeke ve yawu mingi ve. Kasi ntangu kaka beno ke baka lukanu ya kieleka! Ntangu beno bana-babakala ya fioti mpe bana-bakento ke sambila, beno baka lukanu ya kieleka! Beno ke salaka yawu na lukolo? Beno—beno ke lombaka Nzambi na kusadisa beno na lukolo? Ntangu—ntangu beno ke kwendaka na lukolo, mpe beno ke baka matonzi ya mbote ve, beno ke kota kuna mpe ke tuba, “Nzambi, mu—mu zola ti Nge sadisa munu.”

128 Beno ke sambilaka? Bana-babakala ya fioti mpe bana-bakento yikwa ke sambilaka? Beto tala maboko ya beno. Oh, ya kele mbote. Ntangu yayi, ya kele mbote. Beno kele na kisika ya kinsweki kisika beno ke kwendaka sambila, kisika mama mpe papa ke monaka beno ve? Beno ke sambilaka mutindu yina? Beno—beno ke sambilaka ve mutindu yina? Beno vwanda na mwa kisika mosi, beno ke kotaka mpe beno ke sambila, mpe beno ke tuba mwa kisambu ya beno. Beno ke tuba yawu na konso nkokila na ntwala beno kwenda kulala? Ntangu beno ke vumbuka na suka, mpe nionso yina? Oh, ya kele mbote. Bana-babakala yankaka mpe bana-bakento (beno telemisa diboko ya beno) yina ke sambilaka? Bisika nionso na kivinga. Oh, ya kele mbote ve? Mbote, ntangu yayi, ya kele mbote. Yina ke talisa ti beno kele na mama ya kieleka mpe papa yina ke longaka beno na kusala bima yayi. Ntangu yayi, ntangu yayi ntangu beno kieleka na nsatu, kulutila mbote beno sambila ya kieleka. beno me salaka yawu?

¹²⁹ Na yina, Amram ya fioti, yandi mataka na étage. Oh, la la! Yandi zolaka ve kubaka madia ya nkokila. Yandi tubaka, “Ya kele yimbi mingi. Oh!”

“Oh,” yandi tubaka, “nge fwana kudya madya ya nkokila, papa.”

“Mu lenda kaka ve kusala yawu, Jokébed. Mu lenda kaka ve kusala yawu. Mu—mu . . .”

¹³⁰ “Oh,” yandi tubaka, “kasi beno ke zimbisa kilo, mpe nge kele na kidi-kidi, mpe nge me kondwa mingi na kizizi ya nge. Nge ke kuluka madia ya nge, mpe nionso yina.”

¹³¹ “Oh, mu zaba ve yinki kusala! Kasi,” yandi tubaka, “ya luzolo, kana muntu mosi ke baka ve kizitu ya bantu na ntima, kana muntu mosi ke sambila ve samu na bantu, yinki beto ke sala? Beto ke kuma yimbi mingi. Ya kieleka, ntangu yankaka, Nzambi ke kuwa!”

¹³² Yinga, ya kieleka. Ya kieleka. Nzambi ke kuwa. Beno baka lukanu ya kieleka mpe beno vwanda kaka kuna!

¹³³ Oh, na ntangu yayi yandi mataka na étage na mutindu yankaka. Ntangu yandi mataka na étage na mbala yayi, yandi fukamaka, yandi telemisaka maboko ya yandi na zulu, yandi bokaka, “Nzambi, mu ke tuba na Nge ntangu yayi!” Amen. Yandi bakaka lukanu ya kieleka! “Nzambi, Nge kele na makutu, mpe Nge lenda kuwa. Nge kele na meso, mpe Nge lenda mona. Nge kele na mabanza; Nge zaba Ndinga ya Nge. Nge zaba nsilulu ya Nge. Mu ke zonga na Nge, Nzambi, tala awa, Nge kele Nzambi ya Abraham, ya Isaac, mpe ya Jacob, ti bantu ya Nge kele na kiadi, mpe bawu ke na kufwa. Sala kima mosi samu na beto, Nzambi! Beto fwana vwanda na Nge na mbala mosi! Beto fwana vwanda kaka na Nge, to beto ke kufwa. Beto fwana vwanda na Nge. Beto fwana kaka, kana beto ke zinga.” Ya kele ntangu beno ke sambila kieleka. Oh, yandi sambilaka!

¹³⁴ Beno zaba, ntangu yankaka ntangu ba ke sambila, ba ke lemba. Mutindu yina ve, mama mpe tata? Oh, ba ke lemba mingi! Mpangi Branham ntangu yankaka ke kumaka ya kulemba mingi ntangu mu ke sambila mingi ti munu pema ke kangama; mu ke lemba kaka, mu ke kudya ve, mpe nionso yina, bilumbu mingi; mpe mu ke sambila mpe mu ke sambila mpe mu ke sambila, mpe mu ke longa. Mpe mu ke kuma kaka na kisika yina mu ke kangama pema, kaka. Mpe bantangu yankaka bantu ke kumaka kisika yina. Ya kele ve ntangu ya kuyambula. Beno landila kaka! Nzambi ke pesa mvutu! [Mpangi Branham me konkota na chaire mbala tatu—Mu.] Yinga, tata. Beno landila kaka na kusimba! Yinga, tata.

¹³⁵ Na yina yandi mataka mwa bimatinu, ya ntama mpe ya kukweta. Mpe mu lendaka mona Jokébed kukwisa pene-pene, mpe kutuba, “Oh, Amram, ve. Cherie, mu—mu ke kwikila . . .”

136 “Ntangu yayi, Jokébed, tala, nge kele lutondo, ya luzolo . . .” Yandi vwandaka kitoko, mama ya fioti ya kitoko. Mpe yandi yambaka yandi na ditama, beno zaba, mpe yandi simbaka yandi mutindu *yayi*. Yandi tubaka, “Ntangu yayi, mama, kwenda tula Aaron mpe—mpe Miryam ya fioti na mbeto. Mpe mu ke kwenda kusambila. Mpe ntangu yayi, kana beno kuwa munu ke dila, beno kwiza ve.”

137 “Mbote, kasi, Amram, yinki nge ke sala, cheri? Nge me kuma pene ya kufwa.”

138 “Yinga, kasi mu—mu ke na kizitu ya bantu na ntima ya munu. Mu fwana sala kima mosi samu na yawu. Mu fwana bikana ya kufukama. Mpe na yina bantu nionso . . .” Yandi tubaka, “Bubu yayi, kaka bubu yayi, kuna na masini ya babiliki, mu vwandaka kuna, mu vwandaka tuba, ‘Mbote, ya kieleka, Nzambi ke kuwa!’ Mpe bakala mosi ya nene ya kiboba kwisaka, yandi tulaka maboko ya yandi na luketo ya yandi, mpe yandi tubaka, ‘Wapi ntangu Yandi ke kuwa? Wapi ntangu Yandi ke kuwa?’ Nge me mona mutindu bantu ke na kukuma ndudi? Ba me pesa mukongo na Nzambi, samu bawu ke sambila mpe ke sambila mpe ke sambila, mpe kima mosi ve ke salama. Mpe banganga-Nzambi nionso tubaka, ‘Bilumbu ya bimangu me lutaka, mpe kima mosi kaka beto lendaka sala kele kukibika na bamfumu yayi ya bisalu yina ke sambilaka mimpani, to banzambi ya mimpani, mpe nyonso yina. Mpe yinki beto lenda sala?’” Kasi yandi tubaka, “Kasi mu ke kwikilaka na Yehowa! Amen! Mu ke kwikila ti Yandi ke pesaka mvutu na bisambu!”

139 Beno ke kwikila yawu? [Dibuundu me tuba, “Amen!”—Mu.] Beno ke kwikila yawu? Amen! Beno nionso yina ke kwikilaka yawu, beno tuba, “Amen.” [“Amen.”] Yandi ke pesaka kaka mvutu na bisambu! Mbote mingi.

140 Mwa nzutu ya yandi ya kulemba, zimbisaka kilo mingi. Yandi yina ke mata bimatinu ya kukweta, yandi vwandaka kuna mpe yandi fukamaka. Yandi tubaka, “O Yehowa!” Oh, yandi sambilaka mutindu yandi me sambilaka ntete ve! Yandi tubaka, “Yehowa, widikila! Nge kele Nzambi ya kieleka. Beto ke kwikila ti Nge kele na makutu. Beto ke kwikila ti Nge kele na meso. Mpe Nge zaba bima nionso. Mpe beto ke kwikila ti Nge kele Nzambi ya ba-Hebreux, mpe beto kele bantu ya nsilulu. Beto ke kwikila ti Nge ke zitisaka Ndinga ya Nge.” Yandi tubaka, “Tala mimpani yayi kuna, wapi mutindu ba ke na kusadila ngolo ya beto ya mpamba, mpe ba ke na kutunga banzila ya nene mpe biteki, mpe bima nionso. Nge, Yehowa, Nge lendaka vwanda na Mazulu mpe kubika mimpani kuyala na zulu ya Nge? Mu ke kwikila ve ti Nge ke sala yawu.” Amen!

141 Mu ke kwikila kaka ve ti Yandi ke sala yawu! Amen! Ntangu diabulu ke kota, Nzambi kele kaka Nzambi! Ya kieleka! Yandi ke pesa muswa ve na bampeve ya yimbi yayi na kusala mutindu yina. Mu ke kwikila ti, bubu yayi, ntangu nsalulu mpe buzoba, mpe mambu ya mpamba-mpamba ke na kusalama; na yina, Nzambi ke yala mpe Yandi kele kaka Nzambi! Ya kieleka! Yina beto kele na yawu nsatu kele muntu mosi mutindu Amram, yina kele na kizitu na ntima ya yandi, yina ke bikana kuna mpe yandi ke sambila tii yandi ke kuzwa mvutu, tii Mazulu ke zibuka kuna, Nzambi ke kulumuka mpe ke pesa mvutu na bisambu. Amen.

142 “Ntangu yayi tala,” yandi tubaka, “Nzambi, Nge ke bika mimpani kuseka bantu ya Nge mutindu yayi? Basabala mpe bangonda mpe bamvula me luta. Beto ke sambila ntangu nionso, na masa ya meso, kasi. . . [Kisika ya mpamba na bande—Mu.] O Nzambi, Nge ke pesa muswa na kima ya mutindu yina?”

143 Mu ke kukiyufula bubu yayi, ti ntangu bankama ya ba-bébé ya fioti ba vwandaka losa bawu na banzadi mpe na mabulu, mpe ba ke pesa bawu ve muswa ya kuzinga, mpe mambu ya kubasisa kivumu mpe nionso yankaka ba ke na kusalaka; O Yehowa, Nge ke pesa muswa na kima ya mutindu yina na kulandila? [Mpangi Branham me konkota na chaire bambala sambanu—Mu.] Bubu yayi, ntangu wiski mpe bière, mpe luzingu ya mpimpa, mpe nionso yankaka, ke na kuboka. Mpe ata mpe chaire me lemba mingi ti bawu ke na boma ya kutuba kima mosi samu na yawu. Yehowa, Nge ke pesa muswa na buzoba ya mutindu yayi kusalama? Yandi ke pesa mvutu kilumbu mosi. Oh, nganzi ya Yandi ke vwanda ya boma ntangu ya ke kwisa. Yinga, tata. Bakento ke basika kuna mpe ba ke sala disu ya bébé ya bawu kisika ya kutula mbombi ya dikaya, samu na kutula mbombi, mpe nionso yankaka. Mpe bantu ke nata mwa ba-bébé ya bawu ya fioti kuna na banganda ya bière, bana-bakento ya fioti mpe bana-babakala ke vwanda kuna, ya bamvula sambanu to nana, samu na kunwa malafu, mpe bima ya mutindu yina. Mpe yinsi ke na kundimaka yawu, mpe, “Ya kele nionso mbote.” Oh, la la! Beno ke banza ti Yehowa ke monaka yawu ve? Ntangu, ba ke na kuseka bantu yina kele kieleka ya kusungama na Nzambi. Bima yayi nionso ke na kusalamaka, ba ke na kuseka. Beno simba mbote! Yehowa ke pesa mvutu. Beno vwanda ve na boma. Mbote mingi.

144 Beto landila mwa ntama fioti. Beto ke mona yandi kuna ke sambila. Mpe yandi vwandaka ya kulemba mingi, yandi me lala. Yandi ke sambila kaka tii kuna yandi ke kubwa na ntoto. Yandi lendaka ve kukwenda ntama, mpe yandi kwendaka kupema fioti. Yandi vumbukaka. “Yinki kele diambu? Beno tala na lweka awa! Wapi sika Nsemo yina me katuka? Oh, beno tala, ya vwandaka kuna na nsongi.” Kuna telemaka Wanzio mosi, mbele ya Yandi vwandaka ya kunamika na lweka ya Yandi. Oh, yandi talaka diaka, mpe yandi bandaka na kutikita meso ya

yandi. Yandi fukamaka, yandi tubaka, “Mfumu, oh, oh, yinki—yinki Nge ke vingila na munu?”

¹⁴⁵ Yandi tubaka, “Amram, mu kele Wanzio ya Nzambi. Ba me fidisa Munu na Mazulu, samu na kutuba na nge ti Nzambi me kuwa kisambu ya nge. Mpe Mu me kwisa samu na kutuba na nge ti Yandi ke fidisa mvulusi. Yandi me bambuka moyo ya bansilulu ya Yandi nionso.” Mu ke mona Wanzio ntangu yayi; beno tala Yandi, Yandi ke na kubasisa mbele yayi. Yandi ke talisa yawu na nord. Amram talaka. Yandi tubaka, “Kaka na nsongi ya mbele yayi me vwanda yinsi ya nsilulu. Mpe mu silaka Abraham, Isaac, mpe Jacob, batata ya nge, ti beno bantu ke kuzwa difwa ya yinsi yina. Mpe mu me kuwa kuboka ya bantu, mu me kuwa kudila ya bana, mpe mu me kulumuka. Mpe mu ke zola nge zaba ti nge ke sala kisalu ya nene na yayi, Amram, samu nge me vwanda ya kukwikama na bisambu. Nge vwandaka ya kukwikama na yinzo ya nge. Mpe na ntangu yayi na mvula ke kwisa, Jokébed, kento ya nge ya fioti ya luzolo, ke simba na maboko ya yandi bébé ya fioti ya bakala. Mpe mwa bébé yina ya bakala ke vwanda mvulusi.” Nkembo!

¹⁴⁶ Yandi tubaka, “Oh, yinga. Yinga. Oh, yinga. Yinga. Oh, Yandi kele kitoko mingi.” Yandi talaka, mpe Wanzio bandaka na kuzanguka. Ya monanaka ti mazulu ya muvimba zibukaka, mpe Yandi basikaka na kivinga. yandi vingila mwa fioti. Yandi tubaka, “Oh, mu kele ve na nganda ya munu mosi.”

¹⁴⁷ Yandi kulumukaka bimatinu, na nswalu nionso, mpe yandi tubaka, “Jokébed! Jokébed, na nswalu nionso!”

Yandi tubaka, “Yinga, yinki kele diambu, ya luzolo?”

¹⁴⁸ Yandi tubaka, “Vwanda!” Mpe ngonda vwandaka sema na nela, vwandaka . . . Yandi talaka kitoko. Mpe yandi tubaka, “Mu me mona kaka Wanzio ya Nzambi, mpe Yandi me tuba na munu mambu yayi nionso.”

“Oh, wapi mutindu Yandi vwandaka?” tubaka mama. “Wapi mutindu Yandi vwandaka?”

¹⁴⁹ Yandi tubaka, “Oh, Yandi vwandaka kitoko. Yandi vwandaka na robe yina vwandaka ngenga. Meso ya yandi vwandaka sema. Mpe Yandi vwandaka na mbele na diboko ya Yandi, mpe Yandi talisaka yawu na nord.” Ya kele na ndambu yina, beno zaba, yinsi ya nsilulu ke vwandaka landila Egypte; kuna na zulu, na Palestine. Yandi tubaka, “Yandi talisaka na nord. Mpe Yandi tubaka ti beto ke kuzwa bébé na ntangu yayi na mvula ke kwisa, mpe bébé yayi ya fioti ke kwisa mpe ke vwanda munungi, mpe yandi ke vulusa bantu ya Yandi. Oh, alleluia, Jokébed!”

¹⁵⁰ Mpe yandi monaka ti yandi vwandaka mpembe. Kizizi ya yandi, meso ya yandi vwandaka ya kusungama, meso ya yandi ya nene vwandaka tala. “Jokébed, yinki kele diambu?”

“Oh, Amram! Ve, ve, ve! Beto ke kuzwa bébé ya bakala?”

“Yinga.”

¹⁵¹ “Oh, nge. . . Ya lendaka salama ve. Nge zaba yinki? Oh, kana nge zolaka vwanda na vision yayi. Nge zaba yinki, Pharaon, yandi ke na kufwa ba-bébé ya fioti nyonso.”

¹⁵² “Yinga. Kasi, nge zaba, kana Nzambi ke pesa beto bébé yayi, Nzambi ke bumba bébé yango. Amen! Nzambi silaka. Nzambi ke keba yandi.”

¹⁵³ Mbote, kilumbu yina landaka yandi kwendaka na kusalu. Mpe bankundi nionso kuna, ba monaka Amram. Na kisika ya kukwisa, beno zaba, ya vwandaka ya kumana mpe ya kulemba, yandi vwandaka na mapeka ya kuzangula, yandi tubaka, “Beno pesa munu diaka babiliki yankaka. Beno kwendaka, beto landila kaka!”

“Yinki kele diambu?”

“Nkembo na Nzambi! Nzambi ke pesa mvutu na bisambu.”
Oh, ve. . .

¹⁵⁴ Beno zaba, ya ke sepelisa beno ntangu beno ke kuzwa mvutu. Beno zaba yawu ve, papa mpe mama, ntangu Nzambi ke pesa mvutu? Beno fwana ve kumona vision. Beno zaba kaka ti mvutu ke kuna, yimeni. Yimeni, beno zaba kaka ti mvutu kele kuna.

¹⁵⁵ Ntangu yayi, beno kuwa mbote-mbote ntangu yayi, mu zola ti beno kuwa, yina salamaka. Ntangu yayi beno zaba, na manima ya mwa ntangu fioti, yandi tubaka, “Mbote mingi, Amram, yinki diambu na nge?”

¹⁵⁶ “Nzambi ke pesa mvutu na kisambu! Nzambi ke pesa mvutu na kisambu!”

“Mbote, wapi mutindu Yandi ke pesa mvutu na bisambu?”

“Ya ke sala ata luswaswanu ve.”

¹⁵⁷ Bakala mosi ya kiboba kwisaka kuna, mpe tubaka, “Ntangu yayi wapi ntangu nge ke banza ti yandi ke pesa mvutu?”

¹⁵⁸ “Mbote, mu lendaka ve kutuba na nge, samu nge kele muntu ya kukondwa lukwikilu, na mutindu nionso. Pesa munu babiliki yankaka.” Yandi losaka yawu kuna na kati mutindu *yayi*. . . ? . . . Na mutindu nionso; beno fwana ve kutuba nionso na bantu ya kukondwa lukwikilu, mutindu yina ve? Ya ke sala ata luswaswanu ve. Ve, tata. Kieleka ve. “Pesa munu babiliki yankaka. Alleluia! Yandi ke pesa mvutu na bisambu!” Ya kele mutindu yina beno ke kuwaka ntangu beno ke zaba ti ya ke salama. Mutindu yina ve? Yinga, tata.

“Mbote, wapi mutindu Yandi ke sala yawu?”

¹⁵⁹ “Nge me zaba ve, na mutindu nionso, na yina landila kaka na kupesa babiliki.” Yandi tulaka yawu nionso kuna na kati, yandi tulaka babiliki yina nionso kuna na kati.

160 Na nkokila yina yandi kwendaka na yinzo, yandi tubaka, “Oh, Jokébed, banza na yawu, beto ke kuzwa bébé mosi! Oh, yandi ke vwanda mvulusi! Nzambi ke fidisa yandi. Oh, ya ke vwanda mbote mingi.”

“Oh, kasi mu kele mutindu yina . . .”

161 “Oh, kuvwanda na boma ve! Kuvwanda na boma ve! Oh! Nzambi kele—Nzambi kele na kuwa kuna. Nzambi kele na makutu; Nzambi lenda kuwa. Nzambi kele na maboko; Yandi lenda vulusa.” Na yina, oh, yandi vwandaka na lukwikilu mingi.

162 Beno zabaka, ntangu beno ke sambila tii kuna, beno ke kuzwa mvutu, beno ke kuzwa lukwikilu mingi na ntangu yina. Oh! Beno me sambilaka ntete samu na kima mosi, mpe beno zaba ti Nzambi ke sala yawu samu na beno? Beno bana-bakento ya fioti ke salaka mutindu yina, mpe beno bantwenia ya babakala? Yinga. Ya kieleka. Ya kele ntangu Yandi . . . Ya kele ntangu beno me zaba ti ya ke salama. Mbote mingi.

163 Mvula ya muvimba ke luta. Mpe kima ya ntete beno zaba, awa Amram me katuka na kisalu kilumbu mosi. Mpe yinki salamaka? Bébé ya kulutula kitoko, oh, yandi vwandaka mwa cheri, pene ya yinda mutindu *yayi*. Mpe yandi bakaka yandi, mpe pesaka yandi na Amram. Mpe yandi yambaka yandi, beno zaba. Yandi zolaka yandi, beno me mona. Mpe mama vwandaka simba yandi. Oh, yinki kimvwama yayi! Yandi tubaka, “Oh, mu kele na boma mingi, na yina, nge zaba. Bébé yayi ya fioti, yandi kele mwa kima ya kulutula ntalu.”

164 Mpe beno zaba yinki? Biblia me tuba ti ya vwandaka bébé ya kitoko mingi yina me butukaka ntete ve. Ntangu yayi mu zaba ti bamama ke wisana na munu ve samu na yawu. Uh-huh. Bawu ke banzaka . . . Mama ya beno banzaka ti beno vwandaka bébé ya kulutula kitoko. Mutindu yina ve? Yinga. Yandi kele na muswa na kubanza mutindu yina. Kasi Biblia me tuba yandi vwandaka bébé ya kulutula kitoko. Oh, yandi vwandaka musanga. Nzambi vwandaka na maboko ya Yandi na zulu ya yandi, beno zaba. Na yina, oh, yandi vwandaka mwana ya kulutula kitoko! Yandi vwandaka ya kulala kuna, mpe yandi—yandi ke seka fioti, kukondwa meno.

165 Beno me vwandaka ntete na leki ya bakala mpe leki mosi, yina vwandaka sala yayi, ntangu yandi vwandaka ve—ve na meno, yandi vwandaka seka mutindu *yina*?

Mpe kima ya ntete beno zaba na mbala mosi, “Weee!”

“Oh, la la, mawa! Fiou! Mu zaba, beto fika yandi kaka.”

“Yinki kele diambu? Yinki beno ke sala?”

166 “Mu ke nata yandi kuna na nsi. Nge me zaba kinsweki. Beno me mona, kana bandoki yina ya bakento na mbombo ya yinda kukwisa kuna, ba ke baka bébé ya beto mpe ba ke kufwa yandi. Ya kieleka. Beto lendaka ve kubika yandi dila.” Na yina,

oh, yandi vwandaka na nsatu ya mwa—nsatu ya mwa madia ya suka to madia ya nkokila. Na yina mama nataka yandi kuna na nsongi, yandi pesaka yandi dibebe, beno zaba. Mpe na yina yandi vwandaka mbote mingi na ntangu yina.

¹⁶⁷ Na yawu bampimpa zole to tatu na manima ya yina, ba vwandaka sakana na yandi, mpe, “Weee!” Yandi bandaka diaka, beno zaba, yandi bandaka na kudila. Yandi kwendaka nswalu, mpe bumbaka—bumbaka yandi nswalu mutindu yayi. Mpe kuna na nsi, kuna na manima, na kibaka mosi, Amram yidikaka mwa kisika yina yandi lendaka bumba bébé.

¹⁶⁸ Mpe na yina kima ya ntete beno zaba, bawu kuwaka kima mosi na zulu kuna . . . [Mpangi Branham me konkota na chaire—Mu.] *Fiou!* Ba me kwenda! Bantu nionso kwendaka mbangu samu na kubumbama na kisika mosi, ba tubaka, “Ya kele bawu. Ya kele biboba ya bandoki yina ya bakento, na misapi ya yinda, na manzaka ya kupakula!” Mpe biboba ya bandoki yayi ya bakento. . . Bawu talaka kuna, mpe ba talaka na nela, tubaka, “Yinga, ya kele bawu. Ba me telama kuna.”

[Mpangi Branham me bula na chaire—Mu.] “Beni zibula!”

¹⁶⁹ Kiboba ya Amram kwendaka kuna, yandi zibulaka kielo, yandi tubaka, “Yinki beno me zola?”

¹⁷⁰ Bawu tubaka, “Beni kele na bébé awa, mpe beto me zaba yawu. Mpe beto ke baka yandi.”

“Beto kele ve na bébé ya kupesa beno.” Ba vwandaka na yandi ve.

¹⁷¹ “Beto ke kwiza mpe beto ke tala, na mutindu nyonso. Beto kele bakento ya bapulusu. Beni me mona bakalati ya beto?” Mpe ya kele. . . Yina kele ve kisalu ya kento, mutindu yina ve? Kasi, “Beto kele bapulusu ya bakento. Beto kele awa na lutumu ya bamfumu!” Beni zaba, beto kele na yawu awa ntangu yayi. Mpe na yina—na yina ba kotaka, ba kotaka na kati. Ba kotaka mpe ba bwisaka sofa, mpe ba zibulaka ba-tiroir nionso, mpe ba losaka nionso na ntoto, mpe ba katulaka babulanketi nionso mpe ningisaka yawu. Mpe ba mataka mpe ba monaka kisika papa vwandaka na mwa kisika ya kinsweki. Ba talaka bisika nionso, kasi bawu monaka bébé ve.

¹⁷² Ba lendaka ve kumona bébé, na yina ba kwendaka kuna na mama, Jokébed ya mputu—mputu vwandaka kuna, kizizi ya yandi vwandaka mpembe. Ba kwendaka kuna, ba tubaka, “Tala awa! Beto zaba ti nge kele mama. Beto lendaka mona yawu na kutala nge. Beto zaba ti nge kele kento yina ke na kunwisa, mpe beto me zaba ti bébé kele awa. Beto ke kwisa vutuka. Beto ke baka yandi!” Bawu basikaka mpe kwendaka. Ba bulaka kielo, mpe bawu kwendaka.

Yandi tubaka, “Oh, oh, yinki beto lenda sala? Yinki beto lenda sala?”

173 Na yina Amram tubaka, “Sambila.” Ya kele kima ya kusala? [Bana-babakala mpe bana-bakento me tuba, “Yinga.”—Mu.] Yawu yina? “Beno sambila! Beto sambila.”

“Oh, oh, oh! Mu zaba ve yinki—yinki kusala. Oh!”

174 Na yina yandi tubaka, “Ntangu yayi, tala, vwanda swi, mpe kwenda kunwisa diaka bébé. Mu ke mata na étage mpe mu ke sambila.”

175 Na yina yandi mataka na étage mpe yandi sambilaka. Yandi tubaka, “Yehowa, Nge kele na makutu. Yehowa, Nge kele na meso. Yehowa, Nge lenda kuwa. Nge lenda pesa mvutu na bisambu. Nge pesaka beto bébé yayi. Nge pesaka beto nsilulu ya Nge. Mpe Nge ke zitisa nsilulu ya Nge, mpe Nge ke keba bébé yina. Mpe mu kele na kivuvu!”

176 Na manima ya kusambila, yandi lembaka mingi, yandi—yandi kubwaka kuna mutindu *yayi* mpe yandi kwendaka kulala. [Mpangi Branham ke mekula muningu ya kisingu—Mu.] Yandi lembaka mingi! Yandi salaka kosalu kilumbu ya muvimba, mpe yandi sambilaka mpimpa ya muvimba. Yandi lembaka mingi. Na manima beno zaba yina salamaka? Yandi kwendaka kulala, mpe yandi lotaka ndosi mosi.

177 Beno zaba, Nzambi ke zonzaka na bandosi, mpe, Yandi ke salaka yawu ve? Ya kieleka, Yandi ke salaka yawu. Yinga, Yandi ke salaka yawu. Yandi lenda sala yawu. Beno me mona? Mpe Yandi ke tubaka na bandosi.

178 Oh, ntangu yandi vumbukaka na mpongi, yandi tubaka, [Mpangi Branham me fina misapi ya yandi mbala mosi—Mu.] “Yawu yina! Mu lendaka banza na yawu. Yawu yina mu fwana sala.” [Mpangi Branham me konkota na zulu ya chaire bambala tanu.] “Mu ke tuba kima mosi ve samu na yawu.”

Yandi kulumukaka bimatinu. Yandi tubaka, “Jokébed!”

“Yinga, cherie? Oh, mu me lemba mingi. Mu lendaka ve kulala.”

“Oh, kwenda lala. Kwenda lala. Yimeni.”

“Wapi mutindu nge me zaba?”

“Oh, mu me zaba kaka. Mu ke tula kivuvu!”

179 Na kisika ya kukwenda sambila na étage, papa kulumukaka kuna na nsi, samu na kusambila. Yandi vwandaka na kizitu mingi kuna. Mu ke kukiyufula yina yandi vwandaka sala. Beto kulumuka malembe samu na kutala yandi. Mu ke mona yandi kuna, ke kwenda... [Mpangi Branham me banda na kuniunguta, mpe ke kubula na kumekulaka makelele ya lutungu ya kima mosi—Mu.] “Bam, bam, bam.” [Mpangi Branham ke na kuniunguta.] Yandi ke baka madiadia yayi, mpe ke tala yawu, ke nionga yawu samu na kutala kana ya kele mbote. [Mpangi Branham ke na kuniunguta.] Aaron ya fioti basikaka kilumbu

yina, mpe yandi lokotaka kinkuku ya nene ya yawu, yandi tululaka yawu na ntoto, beno zaba. [Mpangi Branham ke na kuniunguta.] “Nzambi ke kengila nge.” [Mpangi Branham ke na kuniunguta.] “Nsambulu ntangu ya ntama, ya kele nionso ya kieleka!” [Mpangi Branham ke bula kima mosi.] Yandi vwandaka kanga yawu.

Yandi tubaka, “Amram, wapi diambu na nge?”

“Alleluia! Kima ve, chérie. Kwenda na ntuala.”

¹⁸⁰ [Mpangi Branham ke na kuniunguta.] “Ya kele nsambulu ya ntangu ya ntama.” [Mpangi Branham ke bula diaka.] “Ya kele nsambulu ya ntangu ya ntama.” Beno nata yayi *awa*, beno zaba. “Ya kele nsambulu ya ntangu ya ntama.” “Shhhhhhh,” yandi ke kanga nionso. “Mpe ya kele mbote mingi samu na munu! Pesa munu yayi ya ntama. . .” Yandi vwandaka sala.

¹⁸¹ Beno zaba, na manima ya sabala mosi to zole lutaka, kima ya ntete beno zaba, ba vwandaka kukiyufula yina yandi vwandaka sala.

¹⁸² Na yina mpimpa mosi ntangu bawu nionso vwandaka ya kulala, yandi mataka malembe na étage mpe nataka mwana yayi kuna na zulu, beno zaba. Yandi tulaka yandi na zulu mutindu *yayi*. Mpe tulaka yawu na zulu. Yandi telemisaka balanketi kisika Jokébed kento ya yandi vwandaka ya kulala, mpe yandi kotisaka malembe mwana yayi na nsi ya bulanketi. Mpe Aaron ya fioti mpe—mpe Miryam ya fioti vwandaka ya kulala, beno zaba; oh, yandi vwandaka mwana mosi ya kitoko, mwana-kento yina ya fioti, mpe mutindu mosi vwandaka Aaron ya fioti. Na yina, yandi tulaka yawu kuna na nsi kuna. Yandi tubaka, “Jokébed, ya luzolo.”

¹⁸³ Yandi tubaka, “Nge vwandaka kuna na nsi samu na kusambila na ntangu yayi ya mpimpa, Amram?”

Yandi tubaka, “Ve. mu vwandaka kuna nsi, ke kumisa Nzambi.”

Yandi tubaka, “Yinki nge vwandaka sala?”

¹⁸⁴ Yandi tubaka, “Mu ke zola kutuba na nge. Ntangu yayi, nge zaba ti bandoki yina ya bakento ke kwisa vutuka.”

“Yinga.”

¹⁸⁵ “Mpe mu zola tuba na beno yina beto ke sala. Beto me kuzwa bébé ntangu yayi bangonda tatu me lunga, mpe beto fwana yambula yandi.”

“Oh, Amram! Nge fwana sala yinki?”

“Beto fwana kwenda ntama ya bébé.”

“Kuyambula bébé?”

“Yinga.”

“Oh, nge kele muntu ya nkú!”

“Ve, mu kele ve nkú. Ve, ve, ve. Mu zaba yina mu ke sala.”

186 “Yinki nge zola tuba? Samu na yinki, nge ke vwanda yimbi mutindu Pharaon. Kuyambula bebé ya beto?”

“Yinga, mu ke yambula bebé yango.”

“Oh, beto lenda ve!”

187 “Ntangu yayi kuwa. Kana beto bumba yandi, beto ke zimbisa yandi. Mpe kana beto pesa yandi na Yandi Yina pesaka yandi na beto, Yandi ke kuzwa yandi.” Ya kieleka? “Ntangu yayi, kana beno bumba yandi, beto ke zimbisa yandi.”

“Wapi mutindu beno ke zimbisa yandi?”

“Na yina, bandoki yina ya bakento ke kwisa awa mpe ba ke baka yandi.”

188 Mpe beno tala, kana beno bumba moyo yina mpe beno kwenda na ntwala mpe kuzinga mutindu yinza, beno ke zimbisa yawu. Bandoki ya bakento yina ya difelo ke landa beno. Mpe yina kele kieleka. Bulawu yayi nionso ya ntama ya yinza mpe bima yina kuna ke na kulanda beno, ya ke na manima ya beno. Kana beno bumba yawu, beno ke zimbisa yawu; kasi kana beno vutula yawu na Yandi Yina pesaka yawu na beno, beno ke kuzwa yawu mpe beno ke keba yawu. Yinki ya kele ntangu yayi? Kana beto kubumba yawu, yinki beto ke sala? [Bana me tuba, “Beto ke zimbisa yawu.”—Mu.] Beto ke zimbisa yawu. Kana beto pesa yawu na Klisto, beto ke sala yinki? Beto ke keba yawu. [“Beto ke bumba yawu.”] Amen! Ya kele mbote. Ntangu yayi beno me pesa mvutu ya mbote.

189 Ntangu yayi yandi tubaka, “Jokébed, beto ke zimbisa yandi kana beto ke bumba yandi. Na yina kana beto vutula yandi—vutula yandi na Yandi Yina pesaka yandi na beto, na yina beto ke bumba yandi.”

190 Ntangu yayi beno kele na moyo. Mpe, papa mpe mama, beno mpe mutindu mosi. Kasi kana beno bumba yawu, beno ke zimbisa yawu. Ya kieleka. Bandoki ya bakento yina ya difelo ke baka yawu. Bawu nionso kele na manima ya yawu! Kasi kana beno vutula yawu na Yandi Yina pesaka yawu na beno, beno ke bumba yawu samu na Luzingu ya kukonda nsuka. Alleluila! Amen! Beno lemvočila munu, bana, mu—mu kele kaka muntu ya mambu ya ntama samu na kuboka. Kana beno me bumba yawu. . . Beto tuba yawu, beno nionso kintwadi: [Dibuundu ke vutukila yawu na Mpangi Branham—Mu.] “Kana beno bumba yawu, beno ke zimbisa yawu; kana beno vutula yawu na Yandi Yina pesaka yawu na beno, beno ke bumba yawu.” Amen. Beno bambuka moyo ntangu yayi, beno pesa yawu na Yandi.

191 Ntangu yayi beto tala mbote. Oh, yandi bandaka na kudila. Yandi tubaka, “Oh, yinki nge ke sala na yandi?” kento tubaka.

“Tala awa, mu zola kulakisa nge kima mosi.”

“Yinki nge kele na yawu na nsi ya mbeto ya munu kuna?”

Yandi tubaka, “Bika mu talisa na nge.” Mpe yandi bendaka yawu.

“Oh, ya vwandaka kitunga ya madiadia!”

¹⁹² Ya kele mwa bwatu, yina yawu kele. Ya vwandaka ve na nkayi, ya vwandaka ve na vwale, ya vwandaka ve na ba-canon, mpe ya ke nata ditoma ya kulutila ntalu yina ya yambaka yina masuwa, na ntangu yina. Beno kuwa yawu! Ya vwandaka ve na capitaine to équipage. Mpangi, mu zaba Masuwa mosi samu na kuluntu, mutindu yina, diaka!

¹⁹³ “Oh,” yandi tubaka, “Am- . . . bika mu tala yawu, Amram, bika mu tala yawu.” Yandi kwendaka kuna.

¹⁹⁴ Yandi tubaka, “Tala awa, ya kele na mwa kifinuku mosi na zulu ya yawu. Beno me mona?” Yandi lokotaka yawu.

Yandi tubaka, “Fiou! Ya ke basisa nsunga ya yimbi! Uh! Fiou! Oh!”

Yandi tubaka, “Yinga, ya ke basisa nsunga ya yimbi.”

“Samu na yinki?”

¹⁹⁵ “Mu mwangisilaka yawu goudron. Yawu nionso, kele ya kupakula wundu.” Wundu kele goudron, beno zaba, na yina ba pakulaka yawu nionso wundu. Yawu yina ya vwandaka tokisa kuna na nsi, mpe tiamunaka yawu na zulu ya madiadia yayi. Yandi pakulaka yawu wundu. Yandi tubaka, “Tala, masa lendaka ve kukota na kati ya yawu. Tala, yawu nionso kele ya kukanga.” Mpe yandi tubaka, “Mpe ya lendaka kaka ve kukota kuna na kati, maza lenda ve kukota. Mu me pakula yawu wundu.”

Yandi tubaka, “Fiou! Ya ke pesa nsunga ya yimbi!”

¹⁹⁶ Beno bana beno zaba yina goudron kele, ntangu ba ke yidikaka ba nzila, “Oh, nsunga yina ya yimbi!” Kasi yawu—yawu—yawu—yawu ke pekisa. . . Ya—ya ke kanga bampwasa nionso na bala-bala. Mpe ya kele mutindu yina yayi ke salaka, ya ke kangama masa nionso.

¹⁹⁷ Mpe yawu yina kisambu ke salaka samu na mukwikidi. Yawu yina ke kebaka yinza ntama na beno konso kilumbu, ya kele ntangu beno mosi ke kukikanga na kukwendaka fukama, mpe kutuba, “Mfumu Yesu!” Mpe Menga ke kulumuka, mpe Yawu ke tula beno kidimbu na yina diabulu lendaka ve kusimba. Beno me mona? Ya kieleka. Beno me mona? Na yina, oh, na bantangu mingi bantu ke balukaka mpe ke tuba ya kele ya boma, kasi, yina ke sala luswaswanu mosi ve, ya ke keba beno na lukengolo. Yina kele kima ya ngudi, kubikana na lukengolo. Ba ke tuba, “Nge kele muntu ya mambu ya ntama,” kasi, yina kele diambu ve, ya ke keba beno na lukengolo.

“Mbote,” yandi tubaka, “yinki beto ke sala?”

198 “Mbote mingi,” yandi tubaka, “Mu ke tuba na nge yina beto ke sala. Beto ke kuzwa bébé, mpe beto ke kabula fioti. Mpe beto ke baka bébé yina mpe beto ke tula yandi kuna na kati, mpe beto ke tula yandi kuna na Nzadi ya Nil.”

199 “Oh! Ve! Ve! Ve! Amram, nge lendaka ve kutula bébé ya beto kuna na nzadi.”

200 “Yinga! Yinga! Mu zaba yina mu ke sala.” Beno me mona, yandi kuzwaka ndosi mosi, yandi zabaka yinki kusala. Beno me mona, Nzambi kukubikaka yandi. Yandi zabaka yinki kusala. Yandi tungaka yawu, mpe yandi monaka ti ya vwandaka kifwanukusu ya nzanza yina vulusaka Noé kuna na ntangu ya yandi.

201 Na yina yandi tubaka, “Tala awa, mu me tobula mwa dibulu ya fioti samu yandi kupema na yawu, na yina yandi lendaka kupema. Beno me mona, yandi lenda kuzwa mwini na nzila ya yina.”

202 Mpe beno zaba, nzanza na Biblia ya Ntama, ntama kuna, ba salaka yawu mutindu mosi. Mpe ya vwandaka na dibulu mosi kuna na zulu ya yawu, na yina beno lendaka mona kuna na kati, beno me mona, mpe kisika yandi lendaka tala na zulu.

203 Na yina bébé yayi ya fioti ya mputu, ya kukondwa nkumbu, ya vwandaka ata na nkumbu mosi ve; bébé ya fioti, kukondwa nkumbu mosi, mpe kasi ya vwandaka bébé ya kulutula kitoko na yinza.

204 Nkokila yina landaka, ntangu bawu vutukaka, mpe bawu vingilaka tii pene ya ngunga tatu na suka, mpe kuna bawu . . . Yandi kwendaka kuna. Mpe yandi manisaka na kusambila. Yandi belamaka kuna, mpe yandi tubaka, “Ntangu yayi kwisa, Jokébed, telama!”

205 Mpe na yina ba vumbulaka Aaron ya fioti mpe Miryam ya fioti. Oh, yandi kwisaka kuna mpe yandi tulaka maboko ya yandi, yandi tubaka, “Papa!” Miryam ya fioti, yandi tubaka, “Nge ke baka ve leki ya beto ya bakala, bébé, mutindu yina ve, mpe nge ke tula yandi na Nile kisika bangandu yina ya ntama kele?”

206 Mpe yandi vutulaka mwa bansuki ya yandi na manima mutindu *yayi*. Mpe yandi . . . Yandi vwandaka na meso ya kitoko, mpe mwa bansuki ya kitoko. Mpe na yina yandi yambaka yandi na lweka ya ditama. Yandi tubaka, “Cherie, ya ke niongisa munu, diaka. Ya ke niongisa munu, diaka, kasi beto fwana sala yawu.”

207 Beno me mona, bana-bakento ya fioti mpe bana-babakala, bantangu yankaka beto fwana sala bima yina ke niongisa beto, kasi beto fwana sala yawu, na mutindu nionso. Ntangu bana-bakento ke tuba, “Hé, nge me kunwaka makaya ve?”

Beno ke tuba, “Ve.”

208 “Mbote, meka mosi! Oh, mu kele nkundi ya nge, nge zaba. Yinga, nge ke meka yawu.”

209 Kasi beno, ya fwana niongisa beno fioti, kasi beno tuba, “Huh-uh. Mu ke zolaka yawu ve.” Beno me mona? Beno me mona? “Mu ke zolaka yawu ve.”

Ba ke tuba, “Nge ke kwenda na munu na kisika ya bansaka na munu na nkokila yayi?”

210 “Ve, ve. Huh-uh. Mu ke kwenda ve na kisika ya bansaka.” Beno me mona? Ya ke niongisa beno fioti. Beno me mona?

211 “Oh, nge kele kaka kilawu.” Beno ke kwikila na yawu ve. Ya fwana niongisa kaka mwa fioti. Beno balula kaka yintu ya beno na yawu; yawu yina kaka kima ya kusala, beno me mona. Beno salaka ntangu nionso mutindu yina, beno salaka kaka kima ya mbote. Mbote mingi.

212 Mpe ntangu yayi ntangu bana-bakento ke na kulongoka mwa dikulu yayi ya makinu ya ntama ya ballet mutindu yina, mpe ba ke zola ti beno kusala yawu; beno ke tuba na bawu, “Ve, ve.” Beno ke sala yawu ve, beno me mona.

213 “Oh, mbote, ya kele ya nsaka mingi.” Beno ke kipe ve wapi mutindu ya kele ya nsaka. Beno zola sala yina kele mbote, mutindu yina beno ke sala ntangu nionso yina kele kieleka. Ntangu yayi, beno ke bambuka kaka moyo na yawu ntangu yayi. Beno ke zimbana yawu ve, mutindu yina?

214 Ntangu yayi, ntangu yayi yinki ba salaka? Ba bakaka mwa bébé ya fioti, mpe ba mataka kuna. Mpe Aaron ya fioti kwisaka, yandi tubaka, “Papa, yinki nge ke sala na bébé ya beto?”

215 Yandi tubaka, “Aaron, vwanda awa na makulu ya munu, chérie.” Yandi tubaka, “Tala, Aaron. Kana beto bumba bébé, yinki beto ke sala?” [Dibuundu me tuba, “Beto ke zimbisa yandi.”—Mu.] “Beto ke zimbisa yandi. Kasi kana beto vutula bébé yango na maboko ya Yandi yina pesaka yandi na beto, yinki beto ke sala?” [“Beto ke keba yandi.”] “Beto ke keba yandi.” Ya kieleka.

“Kasi wapi mutindu nge ke sala yawu, papa?”

216 “Mu zaba ve. Mu zaba ve mutindu ya ke salama, kasi Nzambi ke sala yawu.” Beno me mona?

217 Mpe na yina ba tulaka bébé ya fioti kuna na kati, mpe na yina yandi kwendaka. Mpe tala bawu yina ke kwenda kuna na kielo. Ba kumaka na kielo, yandi talaka na lweka *yayi* ya bala-bala, yandi talaka na lweka *yina* ya bala-bala. Ya vwandaka na muntu ve, ata kisika mosi ve. Yandi tubaka, “Kwisa Jokébed. Kwisa, Aaron. Kwisa, kwisa, Miryam. Beto kwenda.”

218 Ba bakaka mwa nzanza ya fioti mpe ba kulumukaka kuna na ba-iris ya nzadi. Oh, ya vwandaka na ntwala tongo kutana. Mpe awa kwisaka Aaron ya fioti, yandi vwandaka me simba

Miryam ya fioti, mpangi-bakala ya fioti mpe mpangi-kento, ba vwandaka dila. Mpe mwa Jokébed ya mputu, yandi vwandaka kwenda, na kufikukaka, “snif, sniff, sniff, sniff.”

“Shit-shit-shit-shit-shit! ba vwandaka tala na bala-bala. Beno sala keba. Sh! Beno sala keba.” Ba vwandaka kulumuka na bala-bala. “Shit-shit-shit! Beno sala keba.” Ba vwandaka nata bébé ya fioti. Mpe mama vwandaka nata bébé, mpe—mpe papa vwandaka nata nzanza.

219 Ba kumaka na nzadi. Oh, ya vwandaka nzadi ya nene mingi, ya zole ya kulutila nene na yinza, mu banza. Mpe na yina, ya vwandaka, nzadi ya nene mingi, mpe na balundindi ya ngolo, mpe ya kufuluka na bangandu ya nene ya ntama mpe bangandu ya yinda. Oh, ba vwandaka nene. Fiou! Ba vwandaka kudisa bawu na bana yina ya fioti. Ba vwandaka kaka nene. Mpe—mpe yandi tubaka, Jokébed tubaka na Amram, bakala ya yandi, yandi tubaka, “Oh, yinki ke salama kana bangandu yina ya yinda kusimba yawu? yinki ke salama kana bangandu yina kuna kusimba yawu?”

220 Yandi tubaka, “Kuvwanda na boma ve. Kana ba me tula mbombo ya bawu na goudron yina, ba ke kwenda ntama, nge me mona. Yawu yina ya kele na nsunga ya yimbi, nge me mona. Yandi ke tinisa mbombo ya yandi,” yandi tubaka, “yandi lendaka ve kuwa nsunga ya muntu, na yina yandi ke kwenda ntama. Goudron yina ke basisa nsunga ya yimbi ti ba ke kwenda ntama. Ya ke vwanda mbote mingi. Kuvwanda na boma ve.” Na yina bawu . . . Mpe kuna yandi tululaka, nzanza ya fioti. Mpe yandi tubaka . . . “Ntangu yayi ke pesa dibebe na bébé.”

221 Na yina mama bakaka bébé mpe yandi pesaka yandi dibebe, mpe yandi pesaka bébé dibebe samu yandi baka madia ya yandi ya suka, na suka-suka. Mpe na manima yandi [Mpangi Branham me mekula bézé—Mu.] yambaka yandi. Mpe yandi tubaka, “Ntangu yayi, Aaron, nge lendaka yamba yandi.” Mpe Aaron yambaka yandi. Mpe na manima yandi pesaka yandi na Miryam, mpe yandi yambaka yandi. Mpe mama yambaka yandi, mpe, “Oh,” yandi tubaka, “Mu kele kaka . . .”

222 “Ntangu yayi, shit-shit! Ntangu yayi beno kuwa, beto fwana vwanda basoda. Beno me mona? Beto fwana vwanda basoda. Ntangu yayi beno nionso zola kuyamba yandi diaka?” Bawu nionso yambaka yandi, kuna, diaka. Na manima ba tulaka yandi kuna na kati.

223 Mpe mama vwandaka na mwa bulanketi, yina ya fikaka yandi, mpe mwa kusé. Mpe yandi tulaka yawu kuna na kati. Yandi tubaka, “Mwana ya munu ya luzolo, Nzambi sakumuna nge.”

“Shit-shit-shit! Ntangu yayi, Nzambi ke keba yawu. Kuvwanda ve na boma.”

224 Yandi kangaka mwa kifiniku. Mpe kima ya ntete beno zaba, tata bandaka bandaka na kukatula kazaka ya yandi, yandi katulaka simisi ya yandi. Awa yandi ke kwenda, ke tambula na kati ya maza.

225 Yinki beno ke banza ke salama kuna na Mazulu, na ntangu yayi? Alleluia! Beno zaba, ntangu bima ke salama kuna na nsi, ya kele na kima mosi ke salama Kuna na zulu, mpe. Amen! Mu lendaka mona Nzambi kutelama na Kiti ya Yandi ya kimfumu, kukwenda kuna, kutuba, “Gabriel! Gabriel! Wapi kisika nge kele?”

Gabriel ke tuba, “Munu yandi yayi, Mfumu.”

226 “Kwisa awa! Mu ke talisa nge kima mosi!” Yandi tubaka, “Beno nionso Bawanzio beno kwisa awa, na mwa ntangu fioti, mu zola talisa beno kima mosi. Mu kele na bantu yina ke kwikilaka Munu. Yinga, Mu kele na bantu yina ke tulaka kivuvu na Munu. Beno kwisa fioti, awa! Ya kele mbote samu na beno nionso Bawanzio, na kutala fioti yayi. Beno tala!”

“Wapi kisika ya kele?”

“Ya kele kuna na nsi. Beno tala kuna.”

“Yinga, yinga. Yinga, mu me mona yawu.”

227 “Beno tala kaka kuna na nsi. Beno ke mona kuna na nsongi ya ba—ba—banianga yina kuna, ba-iris yina mpe nionso yankaka?”

“Yinga.”

“Beno me mona kuna!”

“Yinki ya kele?”

228 “Ya kele na bakala mosi me telemisa maboko na zulu, yandi me fukama, yandi ke na kubokila Munu. Mama mosi ke na kudila, mpe bana zole ya fioti ke na kudila. Ba ke tula kivuvu na Munu tii na ntangu ya nsuka. Gabriel, nge ke bambuka moyo ntangu nge kotaka kuna? Nge ke bambuka moyo na bakala yango?”

229 “Yinga, mu kutanaka na yandi na kati ya kivinga na mpimpa yina mpe mu tubaka na yandi. Uh-huh.”

230 “Yandi ke tula kaka kivuvu na Munu. Mu kele na bantu yina ke kwikilaka na Munu! Mu ke na bantu yina ke tula kivuvu na Munu tii na nsuka!” [Mpangi Branham me konkota na chaire bambala sambanu—Mu.] “Nge me mona yandi? Tala yandi.”

“Yinga, oh, ya kieleka yina kele bakala ya kikesa!”

231 Tata kotaka na masa, yandi bandaka na kupusa mwa masuwa ntama.

Mu lenda kuwa Yandi kutuba, “Gabriel!”

“Yinga, Mfumu?”

232 “Bokila Bawanzio mafunda kumi na kukota na kisalu. Pesa bawu bandongosolo ya kutambula. Bokila makesa ya Mazulu. Fidisa bawu bisika nionso kuna na ba-balustrade ya Mazulu, mpe tula bawu kuna pene-pene ya Nil. Mu ke tuma ti ata ngandu mosi ve ke simba ditoma yina! Kima mosi ve ke simba yawu! Beno bika ve ata kitini ya yinti kukwisa pene-pene ya yawu.” Alleluia!

233 Gabriel tubaka, “Ya ke salama.” Oh! Yandi bulaka mpungi! Mafunda kumi ya Bawanzio kwisaka na lusalusu!

“Pilote. Wapi Nge ke vwanda, Mfumu?”

234 “Mu ke vwanda na nsongi yina yankaka.” Yandi ke vwandaka ntangu nionso na nsongi yina samu na kuyamba beto. “Mu ke vingila na nsongi yina yankaka. Mu kele na lukanu mosi. Ntangu bantu ke tula kivuvu na Munu, Mu kele na kima mosi, lukanu mosi; ya ke vwanda mbote mingi na bawu.” Mbote mingi, Yandi ke kulumuka na nsongi yina yankaka.

235 Mu ke Moise . . . to Aaron ya fioti mpe bayankaka, ke mata na bala-bala, ke dila. “Shit-shit-shit-shit-shit! Beno sala keba.”

236 Mpe Miryam ya fioti, yandi vwandaka ya kutelama kuna, yandi vwandaka tala. Yandi tubaka, “Oh! Oh!”

237 Yandi tubaka, “Kwisa, Miryam, tongo ke na kutana. Kwisa, bansunsu ya babakala me banda na kuyimba. Kwisa, tongo ke na kutana. Kwisa, cherie, beto kwenda!”

238 Yandi tubaka, “Oh, papa, papa! Pardo, vingila fioti. Bika mu telama fioti, bika munu landila yawu mpe mu ke tala yina ke salama. Mu ke vutuka na yinzo na manima ya mwa ntangu fioti.”

239 “Oh,” [Mpangi Branham me fina misapi ya yandi—Mu.] “yina kele dibanza ya mbote, Myriam. Ya lenda vwanda nyonso ya kulunga. Nge ke telama kaka mpe beno tala mbote yina ke salama.”

“Mbote mingi, mu ke—mu ke tala yawu.”

240 “Ntangu yayi, nge ke vutuka nswalu na yinzo na manima ya mwa ntangu fioti. Nge ke tala kaka yina ke salama. Mpe nge ke kwisa, natila beto bansangu, yina ke salama.”

“Mbote mingi, papa.” Mpe na yina bawu kwendaka, ba zolaka sala nswalu.

241 Miryam ya fioti, yandi telamaka mpe yandi vwandaka tala. Kima ya ntete beno zaba, tongo tanaka. “Oh, oh, oh, yinki ke kwisa kuna? Ya kele—ya kele kitini ya yinti. Ve. Yina kele ngandu ya yinda? Oh, ya me baluka.”

242 Ha-ha! Yinki yandi monaka? Yandi monaka yina bantu mingi ke monaka ve. Beno me mona? Mwa ditoma yina vwandaka luta, ya vwandaka luta kuna. Ba banzaka ti ya vwandaka ve na pilote; ba banzaka ti ya vwandaka ve na capitaine. Ya vwandaka na yawu. Ba vwandaka me ziunga yawu.

²⁴³ Awa kwisaka mwa ngandu mosi, yina tubaka, “Oh, tala kuna!” yandi yina vwandaka luta na zulu ya masa mutindu *yayi*. Yandi kwendaka . . . Oh, ve. Ve, ve. Yandi lendaka ve kukwisa pene-pene ya ditoma yina.

Kuna na kati vwandaka mukangudi, mvulusi, ba-million tatu ya ba-Juif yina vwanda na nsatu ya luvukulu. [Mpangi Branham me konkota na chaire bambala tanu—Mu.] Bampeve nionso ya yimbi ya difelo lendaka ve kusimba yandi. Ya vwandaka luta, kuna na zulu ya nzadi, mwa nzanza yayi ba me pakula goudron.

²⁴⁴ Kima ya ntete beno zaba, yawu kotaka na kati ya kitembo. “Oh!” Miryam tubaka, “Oh! Oh! Tala yayi! Kitembo yina, tala yawu! Tala yawu mutindu yayi!” Kima ya ntete beno zaba, na mbala mosi yawu basikaka.

²⁴⁵ Ya ke salamaka mutindu yina. Beto ke kota na kati ya kitembo, ntangu yankaka, mwa bwatu yayi. Beno vwanda ve na boma. Ya kele na Muntu ke na kulandila kuna. “Bawanzio ya Nzambi ke vwandaka pene-pene ya bayina ke vwandaka na boma ya Yandi.” Ya kele na liste ya mafunda kumi na kati ya bawu samu na kisalu yayi.

²⁴⁶ Miryam ya fioti, yandi kulumukaka kuna, yandi mataka kuna na ditadi ya nene, mpe yandi lutaka na zulu ya yawu mutindu *yayi*. Mpe Yandi kimaka mbangu, yandi vwandaka landila nzanza. Mpe nzanza kulumukaka na nzadi *awa*, mpe ya lutaka kinkuku ya ba-iris. Na manima ya mwa ntangu fioti ya me kangama kuna. Yandi tubaka, “Oh! Oh, mu ke kukiyufula!”

²⁴⁷ (Ntangu yayi, papa ya yandi tubaka na yandi, yandi tubaka, “Tala kubika ve muntu mosi kumona ti nge ke landila yawu. Kana muntu mosi kwisa, sala kaka mutindu nge ke tala yawu ve, kwenda kaka na lweka yankaka. Kusala ve—ve ti nge ke na kulandila yawu, landila kaka na kukwenda.” “Mbote mingi,” yandi tubaka.)

²⁴⁸ Yandi kwendaka kuna kumu. Ya me kangama. Kima ya ntete beno zaba, ya kele na nkonga ya nene ya milobi-mbisi. Mpe yandi salaka mutindu ti yandi vwandaka kaka mwana-kento ya fioti yina vwandaka tambula. Kuna, ya vwandaka na ngunga ya kumi ntangu yayi, beno zaba, na yina yandi kulumukaka kaka na lweka ya nzadi. Mpe yandi landilaka kaka na kutala, kuna na balweka, samu na kutala kisika ya vwandaka kwenda.

²⁴⁹ Na manima ya mwa ntangu fioti yandi lutaka pene-pene ya kimvuka yankaka. Yandi landilaka kaka na kutala; yandi kwendaka fioti ntama mingi. Yandi landilaka, mwa fioti ntama mingi.

²⁵⁰ Na manima ya mwa ntangu fioti yandi kumaka na kibaka mosi ya nene. “Oh, la la, nzanza ke kwenda na manima ya kibaka yayi!” Yinki yandi lenda sala? Yandi zaba ve yinki kusala. Na yina yandi lendaka ve kuluta na zulu ya kibaka yina, na yina

yandi kotaka kuna na kati ya masa mpe yandi lendaka kuluta yawu mutindu *yayi*, mpe mataka na zulu ya yawu. Yandi kumaka na simu yina, mpe yandi landilaka na kutambula.

²⁵¹ Kima ya ntete beno zaba, yandi kele na disamba ya kitoko. Bafololo ke na kubasisa bafololo bisika nionso, mpe yawu kele kitoko mingi. Ntangu yayi beno kuwa mwa ntangu fioti. Ntangu yayi beno tala, bana-bakento ya fioti. Bafololo ya kitoko, mpe, oh, bayinti nionso vwandaka ya kuyidika. Ya vwandaka monana kitoko mingi! Ya vwandaka parc. “Oh,” yandi tubaka, “tala kuna, tala yayi! Oh, la la! Mu kele na parc ya yinzo ya ntinu, yinzo ya ntinu ya Pharaon, na kati ya parc. Yinki mu ke sala awa? Kana ba me kanga munu na kati awa, oh, la la, yinki ba ke sala munu?”

²⁵² Mpe yandi vwandaka tala. Tala mwa nzanza ya fioti ke na kukwenda, mpe ya me kangama kuna na kati ya masa, mpe ya me banda na kubalaka, kuna na kati ya masa. Mu ke kukiufula samu na yinki. Mpe yandi kuwaka muntu mosi kutuba. Yandi bumbamaka na kati ya matiti. Yandi vwandaka, mpe yandi talaka kuna mutindu *yayi*, beno zaba, Miryam ya fioti bandaka na kutala kuna, yandi monaka yawu.

²⁵³ Kima ya ntete beno zaba, kuna kwisaka babakala ya nene ya ndombi yina vwandaka nata kiti ya kimfumu mutindu *yayi*. Mpe bisadi ya bakento vwandaka landa, mpe ba vwandaka yimbila. Mpe kuna kwisaka kento mosi, mpe yandi vwandaka na bande mosi ya wolo vwandaka ziunga yintu ya yandi, na nyoka ya nene na yinwa ya yandi ya kuzibukaka (mutindu *yayi*) na ntwala ya yawu. Mpe yandi vwandaka monana kento mosi ya kitoko, mpe yandi vwandaka kulumuka. Yandi me lwata bilele ya kitoko mingi, mpe nionso yankaka. Mpe mu kuwaka mosi ya bisadi ya bakento kutuba, “Luzitu na nge, nge ke banza ti masa ke vwanda tiya na suka yayi?”

²⁵⁴ Miryam tubaka, “Luzitu? Oh, yina fwana vwanda ya dibuta ya ntinu, na yina mu fwana vwanda na kati ya parc. Mpe kana ba me kanga munu awa, yinki bawu ke sala munu?”

²⁵⁵ Mbote mingi, yandi kulumukaka, mpe babakala yayi ya nene ya ndombi vwandaka nata dikunzi mutindu *yayi*, yandi kulumukaka tii na nsongi ya masa mutindu *yayi*, mpe yandi kotisaka misapi ya makulu ya yandi na masa. Mpe kisadi mosi ya kento vwandaka na bisume, mpe bayankaka vwandaka na sabuni. Mpe yandi kulumukaka kuna samu na kusukula masa ya yandi ya suka. Na yina yandi kulumukaka kuna mpe yandi bandaka na ku—kukubama samu na kusukula masa. Yandi katulaka basapatu ya yandi. Yandi tubaka, “Mu ke kotisa misapi ya makulu ya munu na masa samu na kuzaba kana ya kele mwa tiya. Oh, ya kele kitoko, kaka . . . Yinki yina kuna?”

²⁵⁶ “Oh!” Miryam, Miryam ya fioti tubaka, “Oh! Uh-oh, yandi me mona nzanza.”

“Oh,” yandi tubaka, “yina kele ngandu?”

257 Mosi ya babakala yina ya ngolo mingi tubaka, “Vingila fioti, mu ke tala yawu.” Flop, flop, flop, yandi kotaka na kati ya masa. Yandi lokotaka yawu mutindu *yayi*, mpe yandi kwisaka vutuka. Yandi tubaka, “Luzitu na nge!” Yandi pesaka yawu na kisadi mosi. Mpe kisadi ya kento bakaka yawu kuna mpe pesaka yawu na yandi mutindu *yayi*, mpe yandi tululaka yawu.

258 Yandi tubaka, “Yinki yina? Fiou, ya kele na nsungi ya yimbi! Ba pakulaka yawu goudron. Beno tala awa, ya kele na dibulu mosi na zulu ya yawu.”

259 Mpe Miryam tubaka, “Oh! Oh, ntangu me lunga samu na leki ya munu ya bakala! Ntangu me lunga samu na leki ya munu ya bakala!”

260 Mpe na yina ba zibulaka yawu mutindu *yayi*. “Oh, ya vwandaka bébé!” Mpe ya bandaka . . . Bébé ya kulutila kitoko na yinza! Mpe, oh, Nzambi Yina lendaka pesa kuyina, lendaka pesa zola; mpe zola nionso yina Yandi lendaka tula na ntima ya muntu, mama samu na mwana, Yandi tulaka yawu na kati ya ntima ya mwana-kento yina. Mpe yandi—yandi tubaka, “Ya kele Heb- . . . Mu zaba yina ya kele. Ya kele samu na tata ya munu ya kukondwa ntima! Yandi kele na ntima ya nkú! Yandi tumaka ti bawu kufwa bana nionso ya fioti ya ba-Hebreux. Mpe mosi na kati ya bamama yina me yambula kaka bébé ya yandi, na kuingilaka ti yandi kuma kisika mosi kuna. Oh, yandi kele muntu ya nkú! Mbote, yandi ke kufwa ve mwana yayi, samu yayi kele ya munu.” Uh-huh, beno me mona mutindu Nzambi ke salaka?

261 Yandi bakaka yandi, mpe [Mpangi Branham ke mekula muningu ya bézé—Mu.] yandi pesaka yandi bézé. Mpe bébé dilaka. Mpe ntangu yandi dilaka, yandi niongisaka ntima ya yandi. Yandi tubaka, “Mwana ya fioti ya mputu.” Yandi tubaka, “Mu ke baka yandi mpe mu ke bokila yandi . . . Mu ke pesa yandi nkumbu mosi.” Mpe ya kele kisika yina yandi bakaka nkumbu ya yandi.

262 Yinki vwandaka nkumbu ya yandi? [Dibuundu me tuba, “Moïse.”—Mu.] Moïse. Mpe *Moïse* zola kutuba “yina ba me basisa na masa.” Beno me mona?

263 Yandi tubaka, “Ntangu yayi mu ke bokila yandi Moïse, mpe yandi ke vwanda bébé ya munu mosi. Mu ke keba yandi. Kasi ntangu yayi,” yandi tubaka, “kasi mu kele kisadi ya kento, mu lendaka ve kupesa yandi dibebe. Mu—mu—mu kele ve na mutindu ya kupesa yandi madia.” Ba vwandaka ve na milangi yayi mpe bima yayi na ntangu yina. Bakento vwandaka ve kunwa makaya mutindu ba ke salaka yawu bubu yayi, beno me mona, mpe ba ke pesana ndikila. Na yina yandi tubaka, “Mbote, kana beno zaba . . .” yandi tubaka, “Yinki—yinki mu ke sala?” Na yina yandi tubaka, “Munu . . .”

264 Mosi na kati ya bawu tubaka, “Mu ke tuba na nge, luzitu ya nge, mu ke sosa musansi mosi samu na bébé ya nge.”

“Oh,” yandi tubaka, “ya kele kieleka mbote.” Mwa . . .

265 Kima mosi tubaka, Wanzio mosi vwandaka kuna na kati ya matiti, tubaka, “Miryam, yayi kele siansi ya nge! yayi kele siansi ya nge!” Miryam ya fioti kimaka mbangu kuna. Yandi tubaka, “Kutuba kima mosi ve ntangu yayi, kutuba kima ve. Kwenda kaka kuna mpe tuba ti nge ke kwenda ‘sosa musansi,’ mpe kwenda baka mama ya nge.”

Mbote mingi, na yina yandi tubaka mutindu yina. Yandi tubaka, “Luzitu na nge!”

266 Ntangu yayi, na mumesanu, yandi zolaka tuba, “Yinki nge ke na kusalaka awa?” Kasi, beno me mona, Nzambi fikaka yawu nionso. Samu na yinki? Yandi vwandaka na mafundi kumi ya Bawanzio na kisalu. Beno me mona? Manaka ya Yandi zolaka salama. Yandi vwandaka na mafunda kumi ya Bawanzio yina me telama kuna.

267 Na yina kima ya ntete beno zaba, yandi tubaka, “Ya nge . . .”

Yandi tubaka, “Yinga, cherie ya munu ya fioti, yinki nge ke na kusala awa?”

268 Yandi tubaka, “Mu me mona nge kaka na bébé yina.” Yandi tubaka, “Mu zaba kisika kele mama ya mbote yina ke keba bébé ya nge.”

269 Yandi tubaka, “Kwenda, baka yandi, mpe tuba na yandi ti mu ke pesa yandi bankama tatu ya ba-dollars na sabala mosi samu na kukeba bébé yayi, mpe mu ke pesa yandi bivinga ya kitoko kuna na yinzo ya ntinu. Mpe kana nge me zaba kisika kele kento mosi ya Hebreux, yina kele musansi, kunwisa mwana, yina lendaka kunwisa bébé yayi, yayi kele bébé ya munu.”

Yandi tubaka, “Yinga, luzitu na nge, mu ke bakila nge mosi.”

270 Yandi tubaka, “Ntangu yayi, vingila fioti! Na ntwala nge kota na chateau, nge fwana vwanda na mpova ya kinsweki. Beno me mona, nge me zaba ve mpova ya kinsweki. Konso kilumbu beto ke vwandaka na mpova ya kinsweki. Ntangu yayi, mpova ya kinsweki ya bubu yayi, beno zaba yina ya kele? ‘Fourche mosi mpe kinkuku ya matiti.’” Yandi tubaka, “Yawu yina nge fwana tuba samu na kuluta na mwelo.”

271 Na yina Miryam ya fioti kwendaka nswalu na yinzo, na nswalu nionso mutindu ya lendaka kwenda, mpe yandi mataka na kibaka, kulumukaka na nzila, mpe yandi kulumukaka mutindu *yayi*, mpe kulumukaka mutindu *yayi*, mpe na nswalu nionso mutindu yandi lendaka kwenda. Yandi kimaka mbangu samu na kukota na yinzo.

272 Mpe—mpe Amram na Jokébed, ba vwandaka me vutuka na yinzo. Mpe, oh, ba vwandaka na mawa, ba vwandaka kukiyufula

yina ke salama. Yandi tubaka, “Bébé ya munu ya mawa! Bébé ya munu ya mawa!” Yandi . . .

273 Yandi tubaka, “Ntangu yayi widikila.” Yandi tubaka, “Mu me luta ntama mingi ve kuna na bala-bala, mpe mama yina ya mputu me tula bantu nionso na kidi-kidi kilumbu ya muvimba. Bawu kwisaka kuna na quartier yayi na suka yayi, mpe ba me panza yintu ya ba-bébé nionso vwandaka na quartier.” Mpe yandi tubaka, “Ba vwandaka boka mpe vwandaka dila! Ntangu yayi, mu zaba ve, bébé ya nge, kisika yandi kele. Kisika bébé ya beto kele, Nzambi ke keba yandi.”

274 Kaka na ntangu yina kima mosi salamaka. . . [Mpangi Branham me konkota na chaire bambala yiya—Mu.] “Oh! Oh! Bawu yina kuna, bawu yina na kielo ntangu yayi.” Na yina, bawu kwendaka mpe bawu talaka. Ve, bawu ve. Ya vwandaka Miryam.

275 Yandi tubaka, “Oh! Oh, Miryam! Kota, nkundi ya luzolo! Yinki me salama na bébé?”

Yandi tubaka, “Mama, mu ke na nzala mingi.”

Yandi tubaka, “Kasi yinki me salama na bébé?”

276 Yandi tubaka, “Mu kele na nzala, mama.” Yandi tubaka, “Oh, lukumu na Mfumu! Alleluia! Mu kele kaka na nzala, mama.”

Yandi tubaka, “Kasi yinki me salama na bébé?”

277 Yandi tubaka, “Mama, mu ke na nzala mingi ti mu lendaka kudia nionso yina kele na yinzo.”

278 Yandi tubaka, “Beto ke kuzwa kima ya kudya, kasi yinki me salama na bébé?” [Mpangi Branham me konkota na chaire bambala tatu—Mu.]

279 Yandi tubaka, “Oh, bébé kele mbote, mama. Pesa munu kima ya kudia. Oh, mu ke na kiese mingi!”

“Kasi yinki me salama na yandi?”

280 “Mbote, pesa munu kima ya kudia, mu kele kaka na nzala.” Beno lendaka banza yawu?

281 Yandi tubaka, “Miryam! Yayi kele mama ya nge mpe papa ya nge. Wapi kisika bébé kele?” [Mpangi Branham me konkota na chaire bambala tatu—Mu.]

282 Yandi tubaka, “Mama, mu ke tuba na nge. Bébé, mu me mona yandi, mpe yandi kele mbote mingi. Ntangu yayi, mama, pesa munu kima ya kudia; mu kele na nzala. Beno zaba, mu—mu kele kaka na nzala.” Mutindu beno ke vwandaka ntangu beno me katuka na lukolo, beno zaba; oh, beno fwana kuzwa kima mosi.

Na yina, yandi kwendaka mpe bakaka sandwich. Yandi tubaka, “Ntangu yayi tuba na munu.”

283 Mpe yandi vwandaka, “Yam, yam, yam,” yandi vwanza kudia, beno zaba, mutindu yina. Yandi tubaka, “Mama?”

Yandi tubaka, “Yinga, kasi yinki me salama na bébé?”

284 “Kasi,” yandi tubaka, “mama . . .” Yandi tubaka disolo ya yandi. Mpe yandi tubaka, “Mama, kwenda kukubika bilele ya nge ya kulutula kitoko, mpe sanduku ya nge, samu ti nge ke kwenda keba bébé.” Oh! Oh! Oh!

“Yinki?”

285 Kana beno zimbisa yandi, beno ke kuzwa yandi diaka. ya kele kieleka? Kana beno bumba yandi, beno ke zimbisa yandi. Kana beno pesa yandi, beno ke kuzwa yandi. Ya kieleka?

286 Mpe Miryam ya fioti manisaka kaka na kudia. Yandi tubaka, “Yinga.” Yandi tubaka, “Nge ke kwenda na yinzo ya ntinu bubu yayi. Mpe yina kaka ve, kasi nge ke kwenda, ba ke pesa nge, ba ke pesa nge bankama tatu ya ba-dollars na sabala mosi, mpe bivinga ya kulutula mbote na yinsi, samu na kukeba bébé ya nge mosi.”

287 Mbala ya ntete na masolo ya yinza ya muvimba kisika ba vwandaka futa mama mosi samu na kusansa bébé ya yandi mosi. Beno me mona mutindu Nzambi ke salaka yawu? [Mpangi Branham me bula maboko ya yandi bambala tatu—Mu.] Alleluia! Kusansa bébé ya yandi mosi, mpe kubaka bankama tatu ya ba-dollar na sabala mosi, mpe bivinga ya kulutula kitoko na kati ya yinsi. Nzambi ke salaka bima, Yandi ke sala yawu ve? Bisambu ke futaka? [Dibuundu me tuba, “Yinga.”] Ya kele mbote na kusambila? [“Amen.”]

288 Na yina, yandi kukubikaka mwa sanduku ya yandi. Beto ke sala nswalu ntangu yayi, beto ke sukisa na mwa ntangu fioti. Na yina beto . . . Yandi kukubikaka mwa sanduku ya yandi, mpe yandi kulumukaka na bala-bala mpe yandi kwendaka, kaka na nswalu nionso mutindu yandi lendaka kwenda. Mpe kima ya ntete beno zaba, yandi kwisaka; mukengi ya nene vwandaka ya kutelama kuna na dionga ya yandi ya nene, yandi tubaka, “Nani ke kwenda kuna?”

Yandi tubaka, “Fourche mosi mpe kinkuku ya matiti.”

“Luta.” Beno me mona mutindu Nzambi ke salaka bima?

289 Yandi kwendaka na mukengi yina yankaka. Yandi bendaka mbele ya yandi, yandi tubaka, “Nani Nge kele? Nani ke kwenda kuna?”

Yandi tubaka, “Fourche mosi mpe kinkuku ya matiti.”

Yandi tubaka, “Luta.” Oh! Beno me mona mutindu Nzambi ke salaka mambu?

290 Yandi vwandaka mata, yandi vwandaka tala bisika nionso na yinzo ya ntinu; yandi bandaka na kumata bimatinu, mpe bamambele nionso ya yinzo ya kimfumu kwisaka, ba basisaka bambele ya bawu. “Nani ke kwenda kuna?”

Yandi tubaka, “Fourche mosi mpe kinkuku ya matiti.”

“Nge lenda kota.”

291 Kima ya ntete beno zaba, bakala mosi kwisaka kuna, yandi tubaka, “Nge kele mama ya fioti yina mfumu ke vingila?”

“Yinga.”

292 “Mpe yayi kele musansi ya bébé yina ba me kuzwa na suka yayi?”

“Yinga.”

293 Yandi tubaka, “Mbote, beno kotisa yandi.” Na yina ba kotisaka bébé. . . to ba kotisaka mama.

294 Mpe—mpe mwana ya kento ya ntinu kwisaka, mpe yandi tubaka, “Nge zaba kima mosi samu na ba-bébé?”

Yandi tubaka, “Yinga, luzitu na nge.”

Yandi tubaka, “Tala bébé yayi. Yandi kele kitoko ve?”

“Yinga, luzitu na nge. Yinga.”

Yandi tubaka, “Nge lendaka zaba wapi mutindu kusansa yandi?”

“Yinga, luzitu na nge. Kieleka.”

295 “Mbote,” ba tubaka, “Mu ke pesa nge, lufutu ya nge ke vwanda, bankama tatu ya ba-dollar na sabala mosi.” hum! Nzambi vwandaka ve mbote? Mpe yandi tubaka, “Mpe nge kele na bivinga ya kulutula kitoko na yinzo ya ntinu, mpe ba ke fidisa na nge bamadia ya nge. Nge ke basika ve samu na kulamba madia ya nge mosi.” Yandi tubaka, “Ntangu yayi, bébé yandi yayi, sala keba. Kutinisa yandi ve.”

“Oh, kuvwanda na boma ve, mu ke vwanda na boma ve. Kuvwanda na boma ve, mu ke tinisa yandi ve.”

“Nge ke keba yandi kulutula mbote.”

296 “Kuvwanda na boma ve, mu ke sala yawu. Yandi ke vwanda na lukengolo ya kulutula.” Kieleka, ya vwandaka ya yandi mosi, beno me mona. “Mu ke pesa yandi lukengolo ya kulutula.”

“Nge ke mona ti ya kele bébé ya kitoko?”

“Kitoko mingi,” yandi tubaka.

“Mbote mingi.”

297 Kielo kangamaka, samu na Miryam, mpe mama ya yandi, mpe Moïse ya fioti. Mpe ntangu kielo vwandaka ya kukanga, yandi talaka bisika nionso. Yandi tubaka, “Tsi-tsi-tsi! Mpe yandi banzaka ti nge vwandaka bébé ya *yandi*. Ha-ha-ha-ha-ha!” Oh, la la! Yandi vwandaka simba yandi.

298 Yinki yandi salaka? Yandi. . . Kana yandi zolaka bumba yandi, yinki yandi zolaka sala? [Dibuundu me tuba, “Yandi zolaka zimbisa yandi.”—Mu.] Samu, yandi vutulaka yandi na Yandi Yina pesaka yawu na yandi, mpe yandi (yinki?) kuzwaka yandi, mpe yandi lendaka kubumba yandi. Ntangu yayi yinki ke salama kana beto zimbisa. . . Kana beto bumba moyo ya beto,

yinki ke salama? [“Beto ke zimbisa yawu.”] Beto ke zimbisa yawu. Mpe kana beto vutula yawu na Yandi Yina pesaka yawu na beto, yinki ke salama? [“Beto ke bumba yawu.”] Beto ke bumba yawu. Ya kele kieleka?

²⁹⁹ Bantu yikwa na kati ya beno nionso ke zola kukwisa awa na autel mpe kusambila? Beno zola kusala yawu? Beno zola ti Yesu kubumba beno mutindu Yandi salaka samu na bawu, samu na b  b   yina ya fioti? Wapi mutindu. . . Beto nionso, bana ya fioti, beno vukana na autel awa ntangu yayi. Beno ke sala yawu? Beno kwisa pene-pene awa, beno fukama na autel. Beto sambila, beno nionso. Bana nionso ya fioti beno kwisa ntangu yayi awa. Beno me zola disolo ya munu samu na yayi? [Dibuundu me tuba, “Yinga.”—Mu.] Beno me zola yawu? Mbote mingi, ntangu yayi beno kwisa pene-pene ya autel. Beno kwisa ntangu yayi. Beno nionso bana ya fioti beno kwisa, beno fukama pene-pene ya autel, beno fukama kaka kuna—kaka kuna na autel. Yawu yina. Beno nionso bana ya fioti kuna na manima, beno kwisa awa ntangu yayi, beto ke sambila. Mbote mingi. Beno ke zola kwisa mpe kusambila. Beno kwisa mpe beno fukama na autel. Ya kieleka. Ntangu yayi, ya kele mbote. Yina kele kaka mbote mingi.

³⁰⁰ Ntangu yayi, bamama, beno zola kukwisa, diaka, mpe batata, beno nionso ke zola kufukama na kulwale?

³⁰¹ Ntangu yayi mu zola yufula beno bana ya fioti kima mosi awa. Beno tala. Beno ke kwikila ti Yesu ke zolaka beno kaka mutindu Yandi zolaka Mo  se? Beno ke kwikilaka ti Bawanzio ke kebaka beno mutindu yayi? Ntangu yayi, Nzambi me pesa beno moyo, Yandi me sala yawu ve? Ntangu yayi, kana beno bumba moyo ya beno, yinki ke salama na yawu? [Bana me tuba, “Beto ke zimbisa yawu.”—Mu.] Beno ke zimbisa yawu. Kasi kana beno vutula yawu na Yesu na suka yayi, na yina yinki ke salama? [“Beto ke bumba yawu.”] Beno ke—ke bumba yawu. Beno zola kuvulusa yawu. Ntangu yayi beno zola vulusa moyo ya beno, mutindu yina ve? Mpe beno ke zola kukula samu na kuvwanda bamama ya kieleka mpe bakento ya kieleka, mutindu yina ve; mpe babakala ya kieleka, milongi, mpe nionso yankaka? Beno zola kusala yawu ve? Ntangu yayi, kana beno me zola yawu, na yina beno pesa moyo ya beno na Yesu. Beno tala mutindu beno ke sala yawu. Beno ke tuba, “Yesu ya luzolo, yayi kele nionso mu kele na yawu samu na kupesa Nge, ya kele moyo ya munu, kasi Nge bumba munu mutindu Nge salaka na Mo  se.”

³⁰² Ntangu yayi, kana bayankaka na kati ya beno bakuluntu ke zola kukwisa mpe kufukama, diaka, bayankaka na kati ya beno bamama, ntangu yankaka, ti beno zola kufukama awa na suka yayi. Mbote, ya kele ya kuzibuka samu na beno, mpe. Kana beno zola, beno kwisa, beno fukama awa. Ya kele mbote. Awa kele na mama mosi ke kwisa na b  b   ya yandi ya fioti. Ya kele na muntu yankaka?

303 Tata mosi, papa mosi, konso muntu yina na kati ya beno, kana beno zola vwanda bakala ya bisambu mutindu Amram vwandaka, beno kwisa, beno fukama, mpe.

304 Mama, kana beno zola vwanda mutindu Jokébed, na yina, beno kwisa awa, beno fukama, mpe.

305 Kieleka, ya kele samu na muntu nyonso. Samu ti (Yinki?) beno kele na moyo, mpe. Kana beno bumba yawu, yinki ke salama? [Dibuundu me tuba, “Beto ke zimbisa yawu.”—Mu.] Beno ke zimbisa yawu. Mpe kana beno vutula yawu na Yandi Yina pesaka yawu na beno, yinki ke salama? [“Beto ke vulusa yawu.”] Beno ke vulusa yawu, samu na Luzingu ya kukonda nsuka. Ya kieleka. Ntangu yayi, beno zola ve kuvukana penepene awa, beno nionso yina me zola na ntangu yayi, mpe beto vukana na kisambu na bana yayi ya fioti, mpe beto vukana kintwadi, bantu nionso ntangu yayi.

306 Kilumbu ya Bamama, kilumbu ya kitoko. Mpe mu lendaka na nkokila yayi, mu lendaka soba dilongi ya munu mpe kulandila na nkokila yayi mpe kutuba yina mama yina salaka, wapi mutindu mama yina salaka. Yandi vwandaka mosi yina longaka mwana ya yandi fioti ya bakala na kutwadisa Israel nionso na yinsi ya nsilulu. Oh, yandi vwandaka mama ya kieleka. Yandi vwandaka ve mama ya kieleka? [Bana me tuba, “Yinga.”—Mu.] Ntangu yayi, beno kele na mama ya kieleka, diaka, mpe mama ke sambilaka samu na beno. Yandi vwandaka na papa ya kieleka. Mpe papa ke sambilaka samu na beno. Mpe ntangu yayi beto nionso ke sambila kintwadi, mpe beto ke lombana na Yesu na kusadisa beto.

Mpangi Neville, nge zola kwisa, kufukama na beto?

307 Mpe beto kulumusa bayintu ya beto, bisika nionso. Ntangu yayi Mpangi-kento Gertie. . . [Pianiste ke banda na kubula *Nata Bawu Na Kati*—Mu.]

308 Tata ya Mazulu ya luzolo, mwa disolo yayi, ya fioti bubu yayi, ya bilumbu me luta, kisika tata ya kieleka mpe mama ya kieleka, bakwikidi ya kieleka, kwisaka na Nge mpe ba sambilaka Nge. Ba kwikilaka Nge. Ya vwandaka na kiadi na yinsi na ntangu yina. Mpe wapi mutindu beto ke tuba ti ya kele ve na Moïse ya fioti ya bilumbu yayi yina ke fukama awa na suka yayi! Wapi mutindu beto ke tuba ti ya kele ve na Miryam ya fioti ya bilumbu yayi yina me fukama awa na suka yayi, diaka, profetesse!

309 O Tata ya Luzolo, bana yayi ya fioti ke zolaka Nge, mpe ba me kwisa, ba me fukama na kulunsi, na kuzabaka ti bawu kele na moyo yina fwana kuzwa mpulusu, mpe bawu ke na kupesaka yawu na Nge ntangu yayi. Na yina beto me tanga kaka na Ndinga ya Nge, “Kana beno zimbisa yawu, beno ke kuzwa yawu; mpe kana beno me bumba yawu, beno ke zimbisa yawu.” Mpe, Tata, bawu zola ve kubumba moyo ya bawu na bawu mosi. Bawu ke zola ve kuzinga samu na bawu mosi. Bawu zola kupesa moyo

ya bawu na Nge, na yina, na kupesaka yawu, bawu ke kuzwa Luzingu ya Kukonda nsuka. Pesa, pesa yawu, Mfumu.

³¹⁰ Sakumuna bana-babakala yayi ya fioti mpe bana-bakento yayi pene-pene ya autel. Sakumuna bamama mpe batata yina kele awa na suka yayi. Oh, bika lemvo ya Nge ya zola mpe mawa kuvwanda na zulu ya bawu nionso. Lemvokila beto, Mfumu, na masumu ya beto nionso mpe bayimbi ya beto. Katula kimbevo na kati ya beto.

³¹¹ Fidisa Bawanzio! Alleluia! Nzambi, Nge Yina tumaka Gabriel, mpe mafunda kumi ya Bawanzio kotaka na kisalu, wapi mutindu Bawanzio mingi me kwisa ntangu ba me mona bamputu ya bana yayi me fukama na autel yayi na suka yayi! Bawanzio kele awa bisika nionso, na autel, mpe na kati ya yinzoz-Nzambi yayi. Wanzio yina vwanda simba buku kele awa, Yandi ke na kusonika bankumbu ya bawu na kati ya Buku. Ba ke na kuzimbisa moyo ya bawu, samu ti ba lendaka kuzwa yawu kati na Klisto! Pesa yawu, Mfumu.

³¹² Bika ti, kubanda bubu yayi, ntangu yayi, mwa baluzingu ya bawu kuvwanda mbote mpe ya kukikulumususa. Bika ti bawu vwanda ya bana ya kutumama samu na bibuti ya bawu mpe samu na Tata ya bawu ya Mazulu, tii kilumbu yina Nge ke bokila bawu na Yinzoz. Twadisa bawu na bwatu ya bawu ya fioti, na yina ba ke luta na kati ya bitembo nionso. Ntangu nionso ya ke kangama na kati ya matiti, bika ti Bawanzio ya Nzambi kupusa yawu na kati ya lundindi ya zola ya Nzambi. Pesa yawu, Mfumu. Mpe na nsuka ya nzila, bika bawu kuzwa Yinzoz ya zola, mpe mama ya bawu mpe bankundi ya bawu ya luzolo kuna na Nkembo, kisika Nzambi ke telama na kielo kilumbu yina, samu na kuyamba bawu. Pesa yawu, Tata.

³¹³ Lemvokila beto masumu ya beto nionso mpe masumu ya beto ya nkú. Mpe sadisa beto na kilumbu yayi samu na kuvwanda ya Muvimba ya Nge. Beto ke pesa bana yayi ya fioti na maboko ya Nge ntangu yayi. Mpe bamama yayi na bawu, Mfumu, ti ba ke vwanda mutindu ya bamama ya kieleka na Kilumbu yayi ya Bamama, ntangu yayi ya lubambuku yina ba pesaka na bamama. Mpe bika ti bawu, kubanda bubu yayi, kuvwanda bamama ya kulutula mbote. Bika ti bana kuvwanda bana ya kulutula mbote. Bika ti beto nionso kuvwanda ya kulutula mbote, Mfumu, mpe kusadila Nge ya kulutula. Pesa yawu, Tata, samu beto ke lomba yawu na Nkumbu ya Yesu. Amen.

Ntangu yayi beto yimba mwa nkunga mosi.

³¹⁴ Beno ke kwikila ti Yesu me vulusa beno? Beno zola ti Yesu kubumba beno ntangu yayi, na yina beno ke telama? Beno telemisa diboko ya beno na Yandi, mutindu *yayi* ntangu yayi. Mu zola ti beno baluka na papa mpe mama, mpe bawu nionso. Beno baluka mutindu *yayi*. Ntangu yayi beno tala awa, mama mpe papa. Beno nionso bana-bakento ya fioti mpe bana-babakala.

Ntangu yayi, bantu yikwa ke ndima Yesu mutindu Mvulusi ya beno, mpe beno ke tula kivuvu na Yesu kubanda bubu yayi, samu na kubumba beno mutindu Yandi salaka na Moïse ya fioti, beto tala maboko ya beno. Beno nionso. Ya kele mbote! Ntangu yayi yinki ke salama? Kana beno me bumba moyo ya beno, beno yinki? [Dibuundu me tuba, “Beto ke zimbisa yawu.”—Mu.] Beno ke zimbisa yawu. Kasi kana beno pesa yawu na Yesu, yinki ke salama? [“Beno bumba yawu.”] Beno ke bumba yawu. Ntangu yayi, yinki kana beno kele ya Yesu na suka yayi? Mpe beno kele ya Yesu ntangu yayi, mutindu yina ve? Beno kele mwana-bakala ya fioti mpe mwana-kento ya fioti ya Yesu.

³¹⁵ Beno tala bana yayi ya fioti me telama awa na masa ya meso. Beno ke tuba na munu ti Nzambi kuzaba yawu ve? Amen. Babakala na bakento ya mbasi! Beno telama.

Beno nata bawu ntama ya bilanga ya disumu;
Beno nata bawu na kati, beno nata bawu na
kati,
Beno nata bana ya fyoti na Yesu.

Oh, Wapi Mutindu Mu Ke Zolaka Yesu, Ntangu beto kwenda!

Oh,

Beno nionso.

. . . mutindu mu ke zolaka Yesu,

Beto telemisa maboko ya beto na zulu ntangu yayi.

Oh, mu zola Yesu,
Oh, mu zola Yesu,
Samu Yandi zolaka munu ya ntete.

³¹⁶ Ya kele ve kitoko? Ntangu yayi, *Yesu Ke Zolaka Bana Ya Fioti Na Yinza*. Pesa beto note, mpangi-kento. Ntangu yayi beno nionso kubaluka kaka mutindu yayi, beno tala munu, beno bana-bakento ya fioti. Mu ke zola kuyimba *Yesu Ke Zolaka Bana Ya Fioti Na Yinza*. Bantu yikwa zaba yawu? Mbote mingi, beto yimba ntangu yayi.

Yesu ke zolaka bana ya fioti,
Bana nionso ya yinza;
Mbwaki mpe jaune, ndombi mpe mpembe,
bawu kele kitoko na meso ya Yandi,
Yesu ke zolaka bana ya fioti ya yinza.

³¹⁷ Ntangu yayi, beno nionso kele na makesa ntangu yayi. Beno me zaba yawu? Beno zaba ti beno kele na makesa ya Nzambi? Ntangu yayi, beno tala munu ntangu yayi. Mpe beno yimba yayi na munu ntangu yayi, samu beno kele basoda ntangu yayi. Beno zaba yawu? Basoda ya kulunsi! Ntangu yayi, *Mu Lendaka Ata fioti Kutambula*. . . Beno me zaba yawu? Mbote mingi. Mbote mingi, ntangu mingi me luta, mu longokaka nkunga yayi ya ntama ya lukolo ya Lumingu.

Mu lendaka ata fioti ve . . .

Ntangu yayi beno, kintwadi na munu ntangu yayi. [Mpangi Branham ke ningana ntangu yandi ke yimbila *Mu Kele Na Makesa Ya Mfumu—Mu.*]

Mu lendaka ata fioti ve kutambula na kati ya
kimvuka ya basoda
Mu ke nata mpunda ve na kimvuka ya minati-
mpunda, samu na kubula minduki;
Mu lenda pumbuka ve na zulu ya mbeni,
Kasi mu kele na makesa ya Mfumu.

Mu kele na makesa ya Mfumu,
Oh, mu kele na makesa ya Mfumu!

Beno kwisa na munu ntangu yayi. Beto nionso kintwadi ntangu yayi. Beto kwenda!

Mu lendaka ata fioti ve kutambula na kati ya
kimvuka ya basoda,
Mu ke nata mpunda ve na kimvuka ya minati-
mpunda, samu na kubula minduki;
Mu lenda pumbuka ve na zulu ya mbeni,
Kasi mu kele na makesa ya Mfumu.

³¹⁸ Beno ke kwikila ti beno lendaka yimbila yawu beno mosi? Kwisa awa, leki ya munu, mata awa. Ntangu yayi mu ke zola ti beno nionso kukwisa mpe landila mutindu mu ke sala. Beno kwisa pene-pene awa, na manima ya autel awa, ntangu yayi. Beno kwisa awa. Beno nionso, beno mata awa kisika mu kele, beno me mona. Beno mata awa; muntu mosi ve kuvwanda na ntwala ya autel. Beno kwisa awa na munu. Yawu yina. Ya kieleka. Mutindu *yayi*. Ntangu yayi beno baluka mutindu *yayi*, tala na nkonga ya bantu yayi, mutindu *yayi*. Yawu yina. Mu ke zola katalisa beno yina bana ya fioti ya mbote ya babakala mpe ya bakento ke salaka ntangu ba me zaba Yesu. Ntangu yayi, beno kwisa na manima awa, bana-babakala mpe bana-bakento. Ntangu yayi beno kele . . . Yawu yina. Ntangu yayi beno tala kuna.

³¹⁹ Ntangu yayi ntangu mu ke tuba, “Mu lendaka ata fioti ve kutambula na makesa,” beno . . . “mu ke tambula ve na kimvuka ya basoda,” beno mpe, beno tambula. Ntangu mu ke tuba, “Mu lendaka ata fioti ve kunata mpunda na kimvuka ya minati-mpunda,” beno ke sala bima yina mu ke sala. Ntangu yayi beno vwanda ntama ya munu, beno vwanda ntama kuna ntangu yayi, samu na kupesa kisika. Ntama kuna, ntama kuna, ntangu yayi beno me yilama. Ntangu yayi beto kwenda, beto yimbila yawu. [Mpangi Branham mpe bana ke na kuningana ntangu ba ke yimbila—Mu.]

Mu lendaka ata fioti ve kutambula na kimvuka
ya basoda, (beno tala!)
Mu ke nata mpunda ve na kimvuka ya minati-
mpunda, samu na kubula minduki;
Mu lenda pumbuka ve na zulu ya mbeni,
Kasi mu kele na makesa ya Mfumu.

Oh, mu kele na makesa ya Mfumu,
Mu kele na makesa ya Mfumu! (Beno me
kubama!)

Mu lendaka ata fioti ve kutambula na kimvuka
ya basoda,
Mu ke nata mpunda ve na kimvuka ya minati-
mpunda, samu na kubula minduki;
Mu lenda pumbuka ve na zulu ya mbeni,
Kasi mu kele na basoda ya Mfumu.

³²⁰ Amen! Beno vwanda swi. Bantu yikwa mutindu yina? Beno tuba, "Amen."

³²¹ Ntangu yayi, Tata ya Mazulu, sakumuna bana yayi ya fioti bubu yayi. Bawu kele ya Nge, Mfumu. Ba me pesa baluzingu ya bawu na Nge. Bawu me kuwa mwa disolo ya Moïse mpe mutindu Nge kebaka yandi. Bawu me kuwa mama ya mbote mpe tata ya mbote yina me sadisa bawu mpe me sansa bawu. Mpe na yina bana yayi ya fioti kele na bamama mpe batata ya mbote. Mpe mu ke sambila, Tata, ti Nge ke keba bawu mpe Nge ke twadisa bawu ntangu nionso, mpe bika ti Bawanzio ya Nzambi kukeba bawu. Pesa . . . Mpe vwanda kuna na nsuka, samu na kuyamba bawu na bilumbu ya nsuka, Mfumu, na kati ya Kimfumu ya Nge. Beto ke lomba na Nkumbu ya Klisto. Amen.

³²² Ntangu yayi beno lenda vutuka na bakiti ya beno mpe kutuba na papa mpe mama wapi mutindu beno ke kuwa mbote. Amen.

³²³ "Ba vwandaka twadisa bawu na bilumbu nionso ya nzietolo ya bawu." (Beno zaba yawu, diaka?)

. . .ba vwandaka twadisa bawu na nzietolo ya
bawu,
Na yinsi ya nsilulu ba vwandaka twadisa
bawu;
Na diboko ya Mfumu Ntwadisi ya kieleka,
Ba nataka bawu na lweka ya Canaan.

Muntu nionso!

Kidimbu ya tiya na mpimpa,
Mpe kidimbu ya dituti na kilumbu,

Vwandaka na zulu ya bawu, na ntwala,
 Mutindu ba vwandaka na nzila,
 Ya ke vwanda ntwadisi mpe mutwadisi ke
 vwanda,
 Tii na ntoto ya kuyuma ke luta,
 Samu ti Mfumu, Nzambi ya beto, na ntangu ya
 Yandi ya mbote
 Ke twadisa beto na nsemo na nsuka.

³²⁴ Bantu yikwa kele bambevo na suka yayi mpe kele na nsatu ya kisambu? Beto tala diboko ya beno. Na mutindu ti beto me lutisa ntangu, ntangu yankaka beto ke vutula kisalu ya beto ya kubeluka na nkokila yayi, mpe kutuba kaka mpova ya kisambu ntangu yayi, samu beto me lutisa ntangu fioti.

³²⁵ Beno me sepela na mwa disolo yayi? [Dibuundu me tuba, “Amen!”—Mu.] Beno banza ti ya me vwanda mbote samu na bana ya fyoti? [“Amen!”] Yinga. Beto—beto ke zimbanaka yawu bambala mingi. Beto ke zolaka ve kusala yawu. Beno me mona, mu me kuzwaka ata fioti ve ntangu ya kulonga na lukolo ya Lumingu, mpe na suka yayi ya vwandaka ntangu ya kutuba na bawu. Mu zolaka ve kulembisa beno, kasi mu zolaka kutuba na beno mwa disolo yayi.

³²⁶ Beno bambuka moyo, bana ya fioti, yina kele ve mwa disolo ya ntama beno lendaka tanga kisika mosi kuna. Ya kele Kieleka. Ya kele Kieleka! Nzambi salaka yawu. Mpe Yandi kele na *beno* ntangu yayi. Mbote mingi.

³²⁷ Beto kulumusa bayintu ya beto ntangu yayi na yina beto ke yimbila nkunga ya beto ya kubasika, malembe-malembe, “Baka Nkumbu ya Yesu na nge, mutindu kinwaninu samu na bambeni nionso.” Mbote mingi.

Baka Nkumbu ya Yesu na nge,
 Nge mwana ya mawa mpe ya kiadi.



DILONGI NA ZULU YA MOISE KNG56-0513

(Teaching On Moses)

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 13 ya Ngonda ya tanu, na mvula 1956, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org